


LUKWIKILU YA KULUNGA

 Tata ya beto ya Mazulu, yina kele dibanza ya beto na nkokila yayi. Beto me vukana kintwadi samu na kukwikila kaka, kukwikila kaka Mfumu Yesu. Ya kele na bayina awa, na nkokila yayi, bayina kele ya kubela mpe kele na mpasi, mpe beto me pesa kisalu ya beto—ya beto—ya beto na nkokila yayi samu na kubeluka ya bambevo mpe nzutu ya kubukana. Ntangu yayi, mutindu muyimbi-nkunga yimbaka kaka nkunga yina ya kitoko, *Na Yina Yesu Kwizaka*, ti Nge ke kota na kisalu samu na beto na nkokila yayi, Mfumu, mpe belusa bayina nionso kele na mpasi, mpe ya ke vwanda diaka ve na muntu mosi ya kulemba na kati ya beto na nkokila yayi. Pesa yawu, Mfumu, mpe sadisa beto na yina beto ke tala na Ndinga ntangu yayi samu na kuzwa lukwikilu ya kulunga samu na ngunga yayi. Beto ke lomba yawu na Nkumbu ya Yesu. Amen.

2 (Ya nani yawu kele?) Ya kele na maneti awa, yina muntu mosi me zimbana, mpe ba me kuzwa yawu na kati ya dibuundu. Kana muntu . . . kana yawu kele ya beno, mbote, yawu kele awa na estrade, na chaire.

3 Ntangu yayi, mu zaba ti mingi ke salaka, mpe bawu fwana kwenda na yinzo na ntangu ya mbote, mpe na yawu mu ke zonza mingi ve; mpe na manima kuzwa ndonga ya bisambu samu na kusambila samu na bambevo. Yina ke pesa munu bweso ya ku—kuzwa ntangu ya kutala mwa mambu ya nswalu-nswalu yina vwandaka na kivinga kuna, yina mu talaka na ntwala mu kota, mpe na manima ya midi yayi. Bayankaka na kati ya bawu, ya kieleka, kele yimbi mingi mpe ngolo ya yimbi. Mpe mu vwandaka bokila, mpe, mpe mu vwandaka sambila samu na bambevo. Na kumonaka diboko ya Mfumu ya beto Yesu kubelusa bambevo mpe bantu ya mpasi, kaka mutindu Yandi kele mbote!

4 Ntangu yayi, beto ke salaka mingi ve balukutakanu yayi ya kubeluka ya nzutu, samu ti ntangu nyonso beto. . . Mpeve-Santu ke kwiza kana ya kele na dyambu ya nswalu-nswalu, mpe ke swasikisa yawu kaka na nswalu, mpe ke soola yawu mpe ke tuba kima na zulu ya yawu. Na yina yankaka na kati ya bawu, mbote, beto kaka . . . ya lendaka vwanda ti ya kele na kima ve ya mpasi mingi, na yawu beto ke lutisa kaka yawu. Mpe mu banzaka, na kuvwandaka awa bambala zole bubu yayi, ya zolaka vwanda ti beto ke sakumuna lukutakanu mosi samu na kisambu samu na bambevo. Mu ke kwikilaka na kubeluka ya bambevo. Mu ke kwikilaka ti ya kele lutumu ya Biblia. Beto lenda longa yawu ve, kukondwa . . .Nsangu ya mbote ya muvimba, kukondwa kukotisa yawu.

⁵ Ntangu yayi, ya lenda salama. . . Mu zaba ntete ve, ba me bokila munu ntete ve na yinzo na nkokila yayi, ya lendaka salama ti Lumingu ke kwisa mu ke vwanda diaka awa. Mpe kana beno—kana beno kuwa ve dyambu na beto sabala yayi, kana Billy kubika ve ti beno kuzaba (yandi ke zaba yawu na manima na kati ya sabala), kana beno kuwa yawu ve, na yina beto ke vwanda diaka awa Lumingu ke kwisa; samu ti yina ke pesa beno Feti ya Kisalu, beno me mona, samu na kupema, mpe na yawu. . . to samu na kuvutuka na yinzo. Beno me mona? Mpe na yawu beto ke meka, kana Mfumu kuzola. Ntangu yayi, mbote, kana beno ke kuwa ve. . . Mu banza ti Billy ke tinda beno kalati, to ke tuba na beno na balukutakanu na mutindu mosi to yankaka, na yawu kana yandi bokila beno ve, na yina mu ke vutuka samu—samu na Lumingu yayi ke kwisa. Kana, Mpangi Neville, ya kele mbote mingi, mosi ya lukutakanu? [Mpangi Neville ke na kutuba na Mpangi Branham—Mu.] Oh, ya kele mbote.

⁶ Kana muntu mosi zola kuzaba, Collins yayi ya ntwenia, awa. Mpe na ntangu ya Bidimbu Sambwadi, badokotolo tubaka na mwana-bakala yina ya fioti, na rhumatisme articulaire aigu, ti yandi zolaka bikana ya kulala na mukongo mpe kunwa na nzila ya tiyo; ya—ya vwandaka yawu. Mpe tata na mama nataka yandi na yinzo mpe tulaka yandi na kati ya kivinga, sambilaka samu na yandi. Mpe Mfumu Yesu belusaka yandi ya muvimba, yandi vutukaka na lukolo; mpe luyalu bokilaka bawu samu na yawu. Na yawu ba bokilaka muntu ya mayele yina vwandaka vingila yandi, mpe yandi lendaka kwikila ve. . . Yandi lendaka ve kukwikila kima ya mutindu yina, mpe ba nataka mwana-bakala yango ya fioti kuna na kumekama, mpe yandi vwandaka na mavimpi ya mbote mpe yandi vwandaka mbote. Na yina, Yesu kwisaka, mpe ngolo ya mpukumuni bukanaka!

⁷ Beno zaba, kima ya ngitukulu, mu zolaka lomba muntu na kuyimba nkunga yina na nkokila yayi. Mpe mutindu mu vwandaka sala na kati ya kivinga kuna, awa muntu me kwiza, muntu mosi vwandaka yimba yawu awa, *Na Yina Yesu Kwizaka*. Kana ba me yimba yawu—yawu ve, mu zolaka lomba muntu na kuyimba yawu ntete mu—mu zonza na nkokila yayi. Na yawu, Yandi—Yandi ke salaka bima nyonso mbote.

⁸ Ntangu yayi, mingi na kati ya beno ke vingila tii na suka, yina kele ntama ya kukwenda, mpe mu—mu ke sepela na ngolo yina—yina. Bayankaka na kati ya beno ke vutuka na yinzo na nkokila yayi samu ti beno fwana kwenda sala na suka-suka, na suka, mpe mu—mu zaba ti ya kele mpasi. Mpe na yina ntangu mu ke banza, mpe mu ke mona yawu, . . .

⁹ Munu mpe ke kuzwaka bantangu ya yimbi, beno zaba; mu ke kuwaka yimbi. Mu ke kumaka na kisika mu. . . Yina ke niongisaka munu, ti mu ke kotaka na bantangu yayi ntangu mu ke kotaka na kidi-kidi, mpe Satana ke kwisaka tuba na munu,

“Kasi, muntu ve ke kipeke nge. Kieleka nge kele ve na nkundi na yinza, nge me mona.” Mpe na yawu ti . . .

¹⁰ Beno bambuka moyo, mu kele ve ya kulunga na mpukumunu. Beno me mona, mu fwana kununga yawu. Na yina ntangu mu ke tala na manima mpe mu ke mona kima ya mutindu yayi, mu ke vutudila yawu kaka na kizizi ya yandi mpe ke tuba, “Wapi mutindu samu na yina?” Yina ke sadisa munu na ku—kununga. “Wapi mutindu samu na yina?”

¹¹ Mutindu nkundi ya munu mosi, yina me vwanda na—na lukutakanu awa, yina vwandaka dikanda mosi, mwa dikanda mosi yina ke kwikilaka ve na kubeluka ya Kinzambi, kwizaka na ntwenya yayi ya bakala ntama mingi ve mpe tubaka na yandi, “Kima yina bawu ke na kulongaka kuna samu na kubeluka ya Kinzambi yina, ya kele na kima ve na yawu.”

¹² Mpe bakala yayi ke zingaka na Kentucky, pene-pene ya kento mosi ya kiboba yina, ntangu beto vwandaka na Terrain ya Camping, yina vwandaka kufwa na cancer. Mpe mpangi ya yandi ya kento kwizaka na lukutakanu na nkokila yina na muswale na kazaka ya yandi yina yandi kuzwaka, mpe Mpeve-Santu bokilaka kento yina kuna na manima (mpe ata mbala mosi ve ti mu me vwandaka na kizunga yina na ntuala) mpe tubaka na yandi ti “yandi vwandaka na muswale na kave ya yandi, ti yandi vwandaka kuna, yandi vwandaka kwenda na yinzo, mpe mpangi ya yandi ya kento vwandaka na dibungu kuna, yandi vwanda kufwa na cancer ya estomac. Dokotolo bikaka yandi.” Mpe mu tubaka, “Kwenda tula muswale na zulu ya kento yayi, samu MUTINDU ME TUBA MFUMU, ‘Yandi ke zinga.’” Mpe ya kele na nkokila, ti bamfinangani banzaka ti yina vwandaka Makesa ya Mpusulu, ntangu Mpangi Ben kumaka kuna, mpe na manima . . . Mpe—mpe na yina mama yina belukaka na mutindu ya kulunga ti yandi salaka kisalu ya yandi mosi mpe kisalu ya mfinangani ya yandi.

¹³ Na yawu ntwenya ya bakala yayi, na kuzabaka yawu, yandi tubaka, “Na yina tendula dyambu ya yandi! Yina sukisaka yawu. Tendula; nge zaba ti yandi vwandaka na cancer. Yandi vwandaka awa na Louisville mpe badokotolo salaka lipaso, mpe ba balukaka kaka, ‘Tunga yandi, vutula yandi. Kima mosi ve lenda salama.’ Mpe ntangu yayi yandi me kuma na mavimpi ya mbote, mbote.” Yandi tubaka, “Tendula yawu.” Yina sukisaka yawu. Beno me mona?

¹⁴ Beno zaba, na kati ya Biblia, ya me tuba, “Mpe ba lendaka tuba kima mosi ve ya yimbi samu muntu vwandaka ya kutelema kuna na kati ya bawu, na zulu ya yandi kimangu yina salamaka.” Ya kele kisika beto . . . Ya ke tula Satana na nsoni, mutindu yina ve? Muntu yina vwandaka ya kutelama kuna yina kimangu kusalamaka.

¹⁵ Nzambi ke vumbulaka bantu ya kufwa? Awa kele ya kuvwanda muntu, kaka awa, yina vumbukaka na lufwa. Nzambi ke belusaka bambevo? Oh la la, maboko lenda kwenda kaka bisika nyonso. Nzambi ke belusaka bambevo. Mpe beto zaba ti Yandi kele ya nene—ya nene MU KELE, ve ya nene “Mu vwandaka” to “ke vwanda”; MU KELE. Ya kieleka. *MU KELE*, yina kele “ntangu nyonso awa, bisika nyonso, ntangu nyonso”; mutindu mosi mazono, bubu yayi, mpe ntangu nyonso.

¹⁶ Ntangu yayi, samu na kusala nswalu, beto baka ntangu yayi Biblia ya lusakumunu. Mu zola kutanga dibanza yina—yina vwandaka kaka “balula munu” ntangu mu ke tanga yawu. Mpe mu zola sala ndonga ya bisambu na nkokila yayi, mpe mu ke sambila samu na muntu nionso yina zola ti ba sambila samu na yandi.

¹⁷ Mpe ntangu yayi beto ke baka Marc, Santu Marc, kapu ya 11 ya Santu Marc. Mpe beto ke banda na kutanga na nzila ya—ya 22 ya kapu 11 ya Santu Marc. Mpe mingi ya beno zaba Masonuku yayi, Yawu kele kieleka ntangu nyonso. Ya vwandaka Masonuku mu vwandaka banza, Mpangi Russell, ntangu bayina. . . ntangu Yandi tubaka na munu mpe tubaka samu na bampadi yina. Mpe bawu. . . yina vwandaka kaka Masonuku yina mu vwandaka banza. Ya ke vwandaka ntangu nionso ya kinsweki. Yandi tubaka, “Kana beno tuba”; ve “Kana mu tuba”. “Kana beno tuba!”

¹⁸ Ntangu yayi, beto tanga.

. . . *Yesu pesaka mvutu tubaka na bawu, Beno vwanda na lukwikilu na Nzambi.*

Ya kieleka mu ke tuba na beno, Ti muntu nyonso yina ke tuba na mongo yayi, Ti katuka awa, mpe kwenda kubwa na kati mubu; mpe ke sala ntembe ve na kati ya ntima ya yandi, kasi ke kwikila ti bima yina yandi tubaka ke salama; yandi ke kuzwa nyonso yina yandi tubaka.

Na yina mu ke tuba na beno, Yina nionso beno ke na yawu nsatu, ntangu beno ke sambila, beno kwikila ti beno ke kuzwa yawu, mpe beno ke baka yawu.

Mpe ntangu beno ke telama samu na kusambila, beno lemvokila, kana beno ke na kima mosi ya yimbi na ntima samu na muntu mosi: ti Tata ya beno mpe. . . ti Tata ya beno mpe yina kele na mazulu ke lemvokila beno bayimbi ya beno.

Kasi kana beno lemvokila ve, Tata ya beno mpe yina kele na mazulu ke lemvokila beno ve bayimbi ya beno.

¹⁹ Ntangu yayi, lukwikilu kele ya kuvwanda na zulu ya lemvo, kuna. Mpe na yina, mutindu beto tubaka na suka yayi, na kumekaka na kukotisa dibuundu na kisika beto lendaka kieleka

kumona bantangu ya bantumwa kutambula na kati-kati ya beto, yawu yina beto nionso kele na nzala. Mpe ya kele kaka ya kutula na mwelo. Beto ke mona yawu, kasi beto zola kumona mingi ya yawu. Beto zola yawu mingi ti ya ke—ya ke vwanda lusalusu samu na beto, beto ke kwenda kuna na bayankaka.

²⁰ Beno bambuka moyo, Yesu (mutindu beto vwandaka na yawu na lesu ya suka yayi), Yandi sadilaka ata mbala mosi ve ngolo ya Yandi samu na Yandi mosi, Yandi sadilaka yawu samu na bantu yankaka. Ya kele samu na yina ba fidisaka yawu. Mpe beno ke banza bantangu yankaka, “Samu na yinki Muntu yina vwandaka ya kufulukuka na ngolo, mutindu Yandi, zolaka vwanda ya kubela?” Yinga, tata. Mu me tanga na mwa buku mosi, kisika mosi kuna, kisika ntangu Yandi vumbulaka mwana ya bakala yina, mwana ya mufwidi ya kento ya Nain (Mu ke kwikila, *Mwana ya ntinu ya Yinzo ya David*), ti Yandi vwandaka na zulu ya ditadi mpe dilaka yintu mpasi. Beno me mona? Yandi me lwata bampasi ya beto. *Ulus* zola kutuba “samu na kunata bawu.” Beno me mona, Yandi me pesa mpasi. Mpe Yandi me kuzwa bima nyonso na . . . mutindu beto me kuzwa. Yandi vwandaka na kimbevo, Yandi vwandaka na bampukumunu, Yandi vwandaka na kimbevo, Yandi vwandaka na mitungisi kaka mutindu beto ke na yawu, samu ti Yandi zolaka vwanda mutindu ya Muvukisi ya kulunga; na yawu Yandi zolaka vwanda mosi na kati, muntu yina ke salaka bilanga, ntete Yandi zaba. Kento na dibulu ya maza mpe bima mingi, beno me mona, kana beto talaka kaka na kati ya Masonuku.

²¹ Mu zola tuba ti mu ke kwikila Masonuku nionso, mpe konso kitini ya Yawu kele kieleka. Ya kele na bantu ya masawula bubu yayi yina zola kukwikila yawu ve. Kilumbu mosi muntu ya masawula tubaka ti “ntangu Yesu fidisaka bilandi yina na kisika mwana ya mpunda yina vwandaka ya kukanga, kisika banzila zole vukanaka, ti Yandi yina kubikaka yawu na ntuala kisika ya mwana ya mpunda vwandaka ya kukanga.” Beno me mona, bawu ke bakula ve ti *Nzambi* kukubikaka yawu.

²² *Nzambi* tubaka na munu, kilumbu yankaka yina, na Mpangi Dauch awa, ti mu ke “pesa yandi dyaka mbote, na bala-bala.” Ya kele kieleka ngitukulu, mu vwandaka awa ve na suka yina; kasi baminuti zole ya kulutula, to muniti mosi ya kulutula, mu zolaka kutana na yandi ve na bala-bala. Kasi mu me basika na ditoma kaka na ntangu ya kupesana diboko ya yandi ntangu yandi vwandaka kota, na bala-bala. Yandi zabaka munu ve; yandi katulaka maneti ya yandi, yandi lendaka ve na kumona munu. Ntangu yandi kuwaka ndinga ya munu, yandi bandaka na kudila. Yinki ya vwandaka? Ntangu nyonso yandi ke salaka yawu ve, kasi ya vwandaka mvutu na yina ba tubaka na yandi na zulu kuna na yisi ya tenta ya oxygène; yandi zolaka sala yawu.

²³ Mu tubaka, “Nge ke vwanda diaka na kati ya dibuundu”; nsatu ya ntima ya yandi. Ntangu beto vwandaka sala lukutakanu ya Chicago, yandi zolaka kwiza na lukutakanu yina, ntima ya yandi vwandaka samu na yawu. Mu fidisaka yandi télégramme ya mbote samu na beto mpe bana, tubaka na yandi ti beto ke sambila ti yandi ke beluka, na nswalu nionso. Mpe mpangi mosi ya bakala ya luzolo, yina kwendaka tala yandi, tubaka ti yandi—yandi zolaka kaka kukwiza yimbi mingi. Kasi awa yandi kele ya kuvwanda, na nkokila yayi, na beto. Beno me mona? Yina vwandaka ve ya kukubika na ntwala. Nzambi mosi na kuyidika yawu, Yandi ke salaka nyonso kutambula na mutindu ya kulunga na mutindu ya kulunga.

²⁴ Mutongi mosi tubaka ti “Kuyituka ve ti Yesu lendaka baka mampa tanu mpe kudisa mafunda tanu,” yandi tubaka, “mwa kitini ya dimpa vwandaka nene mingi na kilumbu yina, mpe Yandi vwandaka zenga konso kitini samu na kupesa madia na mafunda.”

²⁵ “Mu ke zola ti beno bakula, ti yawu yina mwana-bakala yina kuzwaka na kati ya madia ya yandi!” Mwana mosi ya fioti vwandaka na mampa tanu yina lendaka kudikisa bantu mafunda tanu, mpe yukutaka. Na yina wapi mutindu samu na bitunga kumi na zole yina ba me baka na ntwala? Beno me mona? Oh, bawu kaka . . . ya kele kaka kutonga, ya kele nyonso yina ya kele. Yina ke sobaka ve Ndinga ya Nzambi. Ya kele kaka mutindu mosi, beno me mona, ke kwenda na ntwala.

²⁶ Ntangu yayi, beto zola tuba ntangu yayi na zulu ya lukwikilu, mpe kifwanukusu ya lukwikilu ya mutindu yankaka: *Lukwikilu ya Kulunga*. Yina kele kima ya nene. Ntangu yayi, lukwikilu, ba me tuba na beto na kati ya Biblia, “Lukwikilu ke kwizaka na nzila ya kuwa.” Ntangu yayi, beno lenda kuzwa mpulusu ve kukondwa lukwikilu. Mpe lukwikilu kele kima yina beno fwana kwikila ti ya kele kuna, ti kieleka kima yankaka ve ke tuba ti ya kele kuna kasi lukwikilu. Ntangu yayi mu ke na kumeka na kunata lukwikilu na beno, samu ti beno vwanda ya kukubama samu na ndonga ya bisambu yayi, na mwa minuti fioti ke kwisa.

²⁷ Ntangu yayi, lukwikilu: “Yandi yina ke kwiza na Nzambi fwana kwikila ti Yandi kele.” Mpe ya lenda salama ve na—na kusepelisa Nzambi kukondwa lukwikilu, beno lenda ve kusepelisa Yandi. Mpe kana beno tuba ti beno ke kwikila na Nzambi . . . beno me monaka Yandi ata fioti ve, beno me mona, na yina beno fwana kwikila Yawu na nzila ya lukwikilu. Mpe kana beno lenda mona Yandi, ya ke vwanda dyaka ve lukwikilu. Beno me mona? Nyonso yina ba-sense ke tuba, kele dyaka ve lukwikilu, ya kele dyambu ya science; beno me mona, ya kele dyaka ve lukwikilu. Kasi beno fwana ndima Yandi na nzila ya lukwikilu. “Mpe yandi yina ke kwiza na Nzambi fwana kwikila

Nzambi; mpe lukwikilu ke kwizaka na nzila ya kuwa Ndinga ya Nzambi.” Beno me mona? Beno fwana kwikila ntete ti *yayi* kele Ndinga ya Nzambi, mpe beno fwana kwiza na Nzambi na nzila ya Ndinga. Beno me mona? Beno baka kaka Ndinga, yina Yawu ke tuba, mpe “Ya kele kieleka!” Nyonso yankaka ya kuswaswana na Yawu, kele ve ya kulunga.

²⁸ Abraham lungaka kwikila kaka yina Ndinga tubaka na yandi. Mpe ntangu yandi vwandaka na bamvula nkama mosi, bamvula makumi zole na tanu na ntwala, yandi vwandaka na ngolo mingi na kukwikilaka Yawu kulutila na yina yandi vwandaka na bamvula makumi zole na tanu me luta ntangu ba pesaka Yawu na yandi. Beno me mona? Yandi kwikilaka Yawu. Mpe “Yandi tulaka ntembe ve na nsilulu ya Nzambi na nzila ya kukondwa lukwikilu, kasi yandi vwandaka na ngolo, yandi vwandaka pesa lukumu na Nzambi, na kuzabaka ti Yandi vwandaka na kiyeka ya kulungisa yina Yandi silaka.” Mpe ya kele mutindu, mosi na mosi fwana vwanza mutindu yina. Beno fwana kwisa na lukwikilu yina ke kubwaka ve, na kukwikilaka ti Nzambi salaka nsilulu. Kasi ntangu yayi, beno fwana vwanza na posiso ya kuvwanda na lukwikilu yina, mpe ya kele yina beto ke zonzila; beno me mona, samu na kuzwa lukwikilu yina.

²⁹ Na Hébreux, Buku ya Hébreux, kapu ya 11, ba me tuba na beto yawu.

. . . lukwikilu kele kuzwa mambu yina beto ke sadilaka kivuvu, . . .

³⁰ Ntangu yayi, awa kele kisika bantu mingi me kondwa na kuzwa kubeluka ya bawu, to yina ba ke na kulomba, samu bawu ke baka lukwikilu samu na kuvwanda kima yina yawu kele ve. Beno me mona? Bawu ke kwikila yawu ve. Ya—ya kele . . . ya—ya kele ve mbanzulu. Ya kele kima ya kieleka.

³¹ Ntangu yayi, beno kuwa na bukebi! Beno me mona, ya kele ve yina beno ke banza. Ya kele kaka kieleka samu na beno mutindu sense nyonso ya nzutu ya beno ke tuba kima yankaka. Ya kele kaka kieleka mutindu meso ya munu ke tuba, “Yayi kele kitini ya papié.” Ya kele kaka kieleka mutindu ya kutuba ti “yina kele nsemo.” Ya kele kaka kieleka mutindu ya kutuba, “Mu me kuwa kazaka ya munu.” Ya kele kaka kieleka mutindu—mutindu mu ke kuwa bébé yina kutuba kuna, to yandi ke sala makelele ya yandi. Beno me mona, ya kele kaka kieleka, mutindu miziki ke bula. Ya kele kaka kieleka mutindu mu ke mekaka kima na kati ya yinwa ya munu. Ya kele kieleka, kaka beno lenda lakisa yawu ve na muntu yankaka. Beno kele na yawu kaka. Amen! Ya kele ya beno. Lukwikilu kele kima ya kieleka; beno me mona, kaka disolo ya luvunu ve. Na yawu, bantu mingi kwizaka . . .

³² Ntangu yayi, yayi kele baleso ya kati mingi, mpe mu ke baka yawu na zulu, na yina beno ke timuna na kati ya yawu. Beno me mona?

³³ Beno tala, ya kele kima yina beno kele na yawu; beno banza ve, kana beno kele na yawu ya kieleka. Ya kele kaka kieleka samu na beno mutindu kima nyonso yankaka yina lendaka vwanda. Ya kele kaka kieleka mutindu—mutindu beno zaba yawu—ti beno ke na kutambulaka na tomabilu ya beno. Ya kele kaka kieleka mutindu beno ke zaba ti beno kele ya kuvwanda na kati ya dibuundu. Ya kele kaka kieleka mutindu beno ke kuwa ndinga ya munu. Ya kele kima mosi, dibanza ve, émotion ve; kasi kima yina kele na beno, mpe ya ke kwizaka na beno na nzila ya kuwa Ndinga ya Nzambi, mpe Yina kaka. “Lukwikilu ke kwizaka na nzila ya kuwa, mpe kuwa Ndinga ya Nzambi.” Yina ke vutula yawu na kisika lukwikilu ya beno, na yina, ya kele ve na kati ya muntu mosi. Ya kele ve na kati ya muntu. Ya kele ve na organisation. Ya kele ve na kati ya kimvuka ya bantu. Ya kele na kati ya Nzambi, samu ti Nzambi kele Ndinga. Beno me mona? Lukwikilu ya beno kele na kati ya Nzambi.

Lukwikilu ke kwizaka na nzila ya kuwa Ndinga ya Nzambi.

³⁴ Na yina ntangu Nzambi, na nzila ya Ndinga ya Yandi, . . . ve na nzila ya yina muntu yankaka salaka, muntu yankaka tubaka, kasi na nzila ya yina Ndinga ya Nzambi tubaka. Yandi tubaka, “Bika ti konso ndinga ya muntu kuvwanda luvunu, mpe ya Munu kuvwanda kieleka.”

³⁵ Ntangu yayi, beno ke mona muntu yankaka kusala kima mosi na nzila ya kisalu to kusala ya Nzambi, to nsilulu ya Nzambi; mpe mingi ya bawu ke tuba, “Mu lenda sala yawu, mpe.” Ya kele mbanzulu. Mpe ntangu bawu ke sala yawu, beno ke tala bawu ya kukabuka kuna kisika mosi. Ya fwana vwanda kima ya kieleka. Ntangu yayi, yina kele na lukwikilu ya kieleka. Yina kele kima yina ke nata beno na lukwikilu. Ya kele kieleka, mutindu kana beno lomba munu yinti ya chène, mpe mu me pesa beno gland. Na mutindu ya kieleka beno kele na yinti ya chène, kasi ya me kukitalisa yawu mosi ve; kasi ntangu ya ke basika yawu mosi ya kieleka, ya kele yinti ya chène. Mpe ntangu beno ke banza ti Nzambi ke salaka yayi, . . . Kasi ntangu ya me monisama na beno, ya kele lukwikilu kuna, Lukwikilu ya Kulunga yina lenda kubwa ve.

³⁶ Ya kele samu na yina ba-vision yango kele mingi—kele mingi samu na munu, samu ti ya me siamisama “kieleka” ntangu nyonso. Beno me mona? Mpe mu zaba ti Yandi silaka yawu. Mpe Yandi silaka yawu na kati ya Ndinga ya Yandi, mpe awa Yandi me kwiza mpe silaka yawu samu na kilumbu yayi. Na yawu, beno zaba kisika beno kele ya kutelama, ntangu Yandi tubaka yawu. Beno me mona, yina ke pesa munu lukwikilu, samu ti Yandi ata mbala mosi ve me salaka kima ya kuswaswana na Ndinga ya Yandi ya kusonama. Beno me mona? Mpe kana ya vwandaka ya kuswaswana na Ndinga, mu zolaka vwanda ve na lukwikilu na yawu. Ya ke vutula kaka dyaka yawu na Ndinga, beno me

mona, lukwikilu na kuwaka Ndinga ya Nzambi. Beno fwana kuwa Ndinga! Ndinga ya Nzambi kele Ndinga yina Nionso ya Kulunga. Ya kele nionso yina beno kele na yawu nsatu, ya kele Ndinga yayi.

³⁷ Ntangu yayi, lukwikilu na kuvwandaka kima ya kieleka, mpe na kati kuna beto ke tala, na Hébreux, yina lukwikilu vwandaka, mpe yinki bayina salaka bayina vwandaka na lukwikilu. Beno me mona, ya kele na bantangu mingi yina bantu kele na lukwikilu bubu yayi, mpe mbasi bawu kele na yawu ve, kilumbu yina ke landa ya kele na *kima mosi*, mpe *kima yankaka*. Kasi ntangu Nzambi mbala mosi ke kangama na yawu, mpe beno me mona yawu, ya kele na kima ve yina ke sala beno kukatukila yawu. Beno ke na kumeka, beno ke kupapata, beno ke na kubanza. Mpe *kubanza* kele “kusakana kukondwa kiyeka,” beno ke meka kaka *yayi*, mpe beno ke meka *yayi*, mpe beno ke kwenda na lweka *yayi*, mpe beno kwenda mbangu *awa*, mpe beno kwenda mbangu *kuna*. Beno kele ntete ve na Lukwikilu! Kasi ntangu . . . ya kele yina beto ke bokilaka *lukwikilu*.

³⁸ Mu—mu—mu . . . Lemvokila munu. Mu zola ti nge . . . Matondo na nge, mpangi-bakala.

³⁹ Mu—mu zola ti beno simba yayi ntangu yayi. Beto . . . Dibuundu fwana zanguka Yawu mosi na ngolo ya Nzambi. Wapi mutindu? Beto me belama mingi na nsuka, ntangu yayi; mpe mu ke kwikila ti Dibuundu kele na nkadulu kisika beto lenda longi Yawu mwa bima ya kati mingi, mpe kunika ndambu ya kukwikila ya yayi, beno me mona, mpe kukota na kima ya kieleka. Beno me mona? Ya fwana vwanda kima yina beno zaba!

Mpe kana beno tuba, “Mpangi Branham, yina kele nsemo ve.”

“Kasi mu zaba ti ya kele nsemo.”

“Wapi mutindu nge ke zaba ti ya kele nsemo?”

“Mu ke tala yawu.”

“Mbote, wapi mutindu nge ke zaba ti nge lenda vwanda na kifu ve?”

“Meso ya munu ntangu nyonso ke tubaka na munu ti ya vwanjaka nsemo.” Beno me mona?

⁴⁰ Mpe ya kele samu na yina mu ke kwikilaka na ba-vision yango, samu ti ya ke tubaka kaka na munu kieleka, samu ya me katuka na Ndinga. Beno me mona? Na yina kana Yandi tuba yawu, yina ke sukisa dyambu. Ntangu yayi, ntangu ba ke tuba yawu mutindu yina, ya kele dyaka ve na kisalu, ya ke vwanda. Na yina beno ke kuwa yawu “MUTINDU ME TUBA MFUMU,” beno me mona, samu ti ya kele—ya kele na zulu ya dibanza ya kimuntu. Ya me tala kisika ya kubanza ya Mfumu. Kasi beno kele ya kutelama awa, kaka mutindu Vinu . . . kaka mutindu kintala ke basisa mbuma yina kele na kati ya Vinu.

Beno me mona? Nzambi ke sadilaka muntu, mpe muntu kaka. Nzambi ke sadilaka ve masini. Nzambi ke sadilaka ve bimvuka ya bantu. Nzambi ke sadilaka ba-organisation ve. Nzambi ke sadilaka muntu yandi mosi, ntangu nionso!

⁴¹ Ntangu yayi, lukwikilu kele kima ya kieleka, mpe na nzila ya yawu, beto me bakula, bima nyonso yango me salama. Ya kele ve—ya kele ve dibanza, ya kele kima ya kieleka; mingi-mingi Lukwikilu ya Kulunga. Ya kele yina mu ke na kuzonzila na nkokila yayi, na kukumaka na Lukwikilu ya Kulunga. Ya kele dibanza ve.

⁴² Ntangu yayi, bayankaka, kele na bantu yina ke kwizaka tuba, “Oh, mu kele na lukwikilu nyonso; oh, ya kieleka.” Mbote, samu na yinki nge kele ya kutelama awa, na yina? Beno me mona? Beno me mona? Beno me mona, bisalu ya beno—ya beno ya kieleka yina beno kele ve na yina beno ke na kuzonzila. Beno me mona? Kana beno vwandaka na lukwikilu, na yina samu na yinki beno ke telama na ndonga ya bisambu? Beno me mona? Samu na yinki beno ke sala bima yayi?

⁴³ Beno me mona, kana beno vwandaka na Lukwikilu ya Kulunga, beno zolaka tala kaka mbala mosi na Nzambi mpe kukwikila yawu, mpe kukwenda. Beno ke—beno ke vwanda ve na nsatu ya kukota na ndonga ya bisambu. Beno ke vwanda na nsatu ya bima yayi ve, samu ti lukwikilu ya beno me sala yawu mutindu yina. Beno me mona? Yinki ke vwanda mfunu samu na munu na kutuba, “Mu fwana kulwata simisi?” Mu me lwata simisi!

⁴⁴ “Wapi mutindu nge me zaba ti nge me lwata simisi?”

⁴⁵ “Mbote, mu ke mona yawu, mu ke kuwa yawu, mpe mu zaba ti ya kele kuna.” Mbote, ya kele kaka kieleka mutindu ti ntangu Lukwikilu ya Kulunga ke simba. Beno kele dyaka ve—beno kele dyaka ve na nsatu ya yawu. Ya me salama yimeni; beno zaba yawu.

⁴⁶ “Wapi mutindu nge me zaba yawu?”

⁴⁷ “Lukwikilu me tuba na munu mutindu yina!” Yawu yina. Beno me mona? Beno me bakula yawu ntangu yayi, yina mu zola tuba? Lukwikilu yina ya Kulunga.

⁴⁸ Ntangu yayi, bampova yankaka, mu ke yambula yawu, “Mbote, mu ke kwenda. Biblia ke tuba, ‘Beno bokila bakuluntu, ti bawu pakula bawu mafuta, bawu sambila bawu.’ Mu zaba, mu ke mata.” Mpe beno ke tuba, “Mbote, mu ke beluka.” Beno me mona, beno ke na kusala beno mosi; beno tala mbote ve ntangu yayi, beno ke sala kaka beno mosi—kaka kusala. Na yina ntangu yandi ke luta, yandi ke tuba, “Oh, mu—mu ke mona diaka ve.” Beno me mona, yawu yina, beno vwandaka na lukwikilu ve!

⁴⁹ Lukwikilu ya beno ya kieleka ke sala yawu kaka kuna. Lukwikilu ya beno—ya beno ya kieleka ke sala yawu ya kieleka

na beno ti. . . Beno tala mwa kento yina na kubasika ya menga, yandi tubaka, “Kana mu lenda simba kaka nsongi ya lele ya Yandi, mu ke beluka.” Mpe kaka na ntangu yandi salaka yawu, yandi tubaka ti yandi “kuwaka na kati ya yandi mosi menga ya yandi kangamaka.” Ya kieleka yandi kwikilaka yawu.

⁵⁰ Mpe ntangu yandi simbaka Yawu. . . samu na kusiamisa ti ya sutopeke—ya sutopeke, Yesu balukaka mpe tubaka, “Nani me simba Munu?” Lukwikilu yina ya Kulunga! Mpe Lukwikilu yina mosi ya Kulunga na nkokila yayi, ke simba Yesu Klisto kaka mutindu ya salaka kuna. Kento kwizaka na Lukwikilu ya Kulunga samu na ntangu yina.

⁵¹ Ntangu yayi, ntangu yayi beto ke mona, na ntete bilandi vwandaka ve na Lukwikilu ya Kulunga yayi. Ba vwandaka na yawu ve, samu ba vwandaka na Klisto, ba vwandaka tambula na Yandi; kasi na manima, Klisto vwandaka na kati ya bawu. Mpe na yawu, beno me mona, ya kele mpasi na ntangu yina na kuzwa Lukwikilu ya Kulunga yayi kukondwa Mpeve-Santu; Yawu fwana nata yawu, Yawu ke sala. Ntangu yayi, beno ke tuba, “Bilandi vwandaka ve na Lukwikilu ya Kulunga?” Ve; samu ti bawu vwandaka na mwana ya kimbevo ya nzyeta kuna, ti bawu vwanda meka na kubasisa mpeve ya yimbi yina na yandi, mpe bawu lendaka ve na kusala yawu.

⁵² Mpe tata monaka Yesu ke kwisa, mpe yandi tubaka, “Beto me nata mwana ya munu ya bakala na—na bilandi ya Nge, mpe bawu lendaka ve kubelusa yandi .” Beno me mona?

⁵³ Mpe na manima, bilandi yufulaka Yesu, na kutubaka, “Samu na yinki beto lenda ve kubelusa yandi?”

⁵⁴ Mpe Yesu tubaka, “Samu ti, na kukondwa ya lukwikilu, na kukondwa lukwikilu ya beno.” Ya kele kieleka. “Samu na kukondwa lukwikilu ya beno na. . .”

⁵⁵ Ntangu yayi beno bambuka moyo, bawu vwandaka na ngolo. Yesu pesaka bawu ngolo ya kubelusa bambevo, samu na kuvumbula bantu ya kufwa, mpe kubasisa bampeve ya yimbi, kaka mwa bilumbu fyoti na ntwala ya yawu. Bawu vwandaka na ngolo, kasi lukwikilu ve samu na kusadila ngolo. Ntangu yayi, yawu yina Branham Tabernacle! Yawu yina Dibuundu, Kento ya makwela, bubu yayi! Mpeve-Santu kele awa na ngolo, kasi beno, beno kele ve na lukwikilu yina samu na kusadila yawu. Beno me mona yina mu zola kutuba? Ya ke lomba lukwikilu na kukatula yawu.

⁵⁶ Awa: mu me tula disasi na diboko ya munu. Mu zaba yina ya ke sala na kukubula, mutindu Ndinga, kasi mu fwana kubula munduki. Tiya fwana kukuma na mfututu. Mfututu kele na ngolo, kasi ya fwana vwanda na tiya samu na kupelisa yawu. Mpe kima ya mutindu mosi, putulu na kati ya mpusu ya diki, kasi yawu ke na nsatu ya lukwikilu samu na kufulusa yawu mpe kulosa yawu kuna. Ya kele yina ya ke na kubaka, beno me mona,

Lukwikilu ya Kulunga samu na kupelisa ngolo ya Mpeve-Santu yina kele na beto ntangu yayi, kubanda Yandi ke kwizaka na zulu ya beto; lukwikilu samu na kupelisa, samu na kumona bima ya nene, kele na . . . lukwikilu, kima yina ke lakisa yawu na beno.

⁵⁷ Na ntima ya kufuluka na kiese, beno ke kota na kivinga ya bambevo, na kuzabaka kieleka yina beno ke tuba. Beno kota kuna mpe beno zaba yina ke salama, kima me monisama dezia, mpe beno zaba yawu. Mpe beno ke kota, “Na Nkumbu ya Yesu Klisto, beno telema kuna. MUTINDU ME TUBA MFUMU!” Yawu yina; ya kele Lukwikilu ya Kulunga. Kana ya ke vwanda na mafuku kumi ya bantu ya kutelama kuna yina ke tuba ti ya ke salama ve, beno zaba ti ya ke salama na mutindu nionso, samu beno me zaba yawu. Ya ke salama. Kukondwa kutala yina muntu yankaka ke tuba, beno kele bayina kele na lukwikilu.

⁵⁸ Beno lenda banza, Josué, yandi lendaka bokila bakuluntu ya Israel kintwadi mpe kutuba, “Uh, bampangi, beto kele bisadi ya Mfumu, Mu ke zola ti beno tuba . . . beno yufula Mfumu kana ya ke vwanda mbote kana—kana Yandi pesa beto mwa nsemu ya mwini, beno me mona, mpe beno kanga mwini mwa ntangu fyoti?”

⁵⁹ Ve; yandi vwandaka na nsatu ya yawu (mpe kukondwa kisambu, kukondwa kima mosi), yandi vwandaka na nsatu ya yawu, mpe yandi tumaka kaka mwini! Yandi tubaka, “Telema kuna! Mu ke na nsatu, mpe mu ke na kusalu ya Mfumu, mpe Yandi fidisaka munu awa samu na kusala kusalu yayi, mpe mu ke sala nionso yina mu zaba, mpe mbeni me kuma kisaka-saka, mpe bawu me basika; kana mu bika mwini kukota, bawu ke vukana mpe ke sala munu mpasi mingi. Na yawu, beno vwanda swi! Mpe, ngonda, beno vwanda kuna!” Amen; yandi vwandaka ya kukangama kuna bangunga makumi zole na yiya.

⁶⁰ Ntangu yayi, kana yinza ke na kubaluka mpe ti yandi me simba yawu, mpe mwini vwandaka na kisika mosi mpe yawu tambulaka ve, na yina yinki salamaka? Ntangu yayi, beno me sala beno mosi muntu ya kukwikama ve, kana beno tuba na *yayi*; mpe na yina kana beno sala yawu ve, ya kieleka beno ke sala kilawu na science, samu bawu tubaka kana yinza kangamaka, yawu kubwaka. Na yawu ntangu yayi yinki? Mpe kana beno tuba ti Ndinga ya Nzambi kele ya kusungama ve, na yina beno kele muntu ya kukwikama ve. Beno me mona? Kasi ya salamaka, yina kele kima ya ngudi. Mu zaba ve mekaniki ya yawu, kasi ya salamaka!

⁶¹ Mu zaba ve mekaniki ya Mpeve-Santu, kasi mu zaba ti Yawu kubwaka na zulu ya munu. Mu—mu lenda tuba ve mekaniki na Yawu, kasi mu zaba balusakumunu ya Yawu. Yawu yina—yawu yina nionso mu—mu zola zaba, kele balusakumunu ya Mpeve-Santu. Mpe mekaniki, Yandi ke salaka yawu. Yina kele kinsweki ya Yandi.

⁶² Mwana ya bakala yayi zolaka beluka ve, samu... Bilandi vwandaka na ngolo; Yesu pesaka bawu ngolo ya kubelusa bimbevo nyonso, samu na kubasisa bampeve ya yimbi, samu na kuvedisa bantu ya bwazi, mpe samu na kuvumbula bantu ya kufwa. Yandi pesaka bawu ngolo, kasi bawu vwandaka ve na lukwikilu samu na kusadila ngolo yina bawu vwandaka na yawu. Mpe kuna bawu yufulaka Yesu mpe tubaka, “Mbote, ntangu yayi, samu na yinki beto lenda sala yawu ve?”

⁶³ Ntangu yayi, beno bambuka moyo, bawu vwandaka na Ndinga; mpe Ndinga vwandaka Nsuni kuna. Mpe Ndinga tubaka na bawu, “Mu ke pesa *beno* ngolo.” Amen! “Mu ke pesa *beno* ngolo.” Mpe bawu vwandaka na ngolo, kasi bawu vwandaka ve na lukwikilu ya kusadisa Ndinga yina vwandaka na kati ya bawu. Beno me mona yina mu zola kutuba? Kasi, Yesu vwandaka na yawu, Yandi vwandaka Ndinga, mpe Yandi vwandaka na lukwikilu ti yina Yandi tubaka ke salama. Yandi tubaka, “Oh, nata yandi awa. Bilumbu yikwa Mu ke vibidila beno?”

⁶⁴ Yandi vwandaka na lukwikilu, na ngolo ya Yandi. Wapi mutindu Yandi salaka? Yandi tubaka, “Mu lenda sala kima mosi ve na Munu mosi.” Samu na yinki? Yandi vwandaka na kivuvu na yina Yandi vwandaka; Yandi vwandaka na kivuvu na kuzabaka ti Yandi vwandaka Ndinga. Mpe Yandi vwandaka na lukwikilu na Nzambi, Yina salaka Yandi Ndinga. Yandi vwandaka Nzambi (Ndinga), mpe bawu vwandaka na kati ya Yandi, mpe yina pesaka Yandi lukwikilu samu ti Yandi bakulaka kisika ya Yandi. Yandi zabaka yina Yandi vwandaka, samu ti Masonuku tubaka ti Yandi vwandaka *yayi*. Mpe awa konso Masonuku ya kukangama na kati, samu na kusiamisa ti Yandi vwandaka kieleka yina Masonuku tubaka ti Yandi ke vwanda, mpe Yandi zabaka yina Yandi vwandaka.

⁶⁵ Na yawu, Yandi ke tala na yina Nzambi salaka Yandi. Mpe kana Yandi salaka yawu, na yina beto lenda tala ve na yina Nzambi salaka beto mutindu bakwikidi? “Bidimbu yayi ke landa bayina ke kwikila!” Yandi vwandaka na lukwikilu na yina Yandi vwandaka. Mpe kana beno kele mukwikidi, beno kele na lukwikilu na yina beno kele: beno kele mukwikidi! Mpe kana beno kele na lukwikilu na Nzambi, Biblia ke tuba awa na... “Kana bantima ya beto—ya beto ke na kufundisa beto, na yina beto lenda vwanda ve na lukwikilu; kasi kana bantima ya beto ke fundisa beto ve, na yina beto kele na lukwikilu, beto ke tula kivuvu na Nzambi.” Kana beno zola kutanga yawu, beno tala na Santu Jean 3:21. Mu kele na Masonuku ya kusunama kuna.

⁶⁶ Ntangu yayi beno tala, Santu Jean... Mu zola kutuba ya Ntete ya Jean 3:21. Beno tala.

...kana bantima ya beto ke na kufundisa beto ve, na yina beto ke tula kivuvu na Nzambi.

67 Kasi ntangu nyonso yina beno ke na kusalaka bima yina kele mbote ve, beno lenda vwanda ve na kivuvu na Nzambi. Na yawu, beno me mona, beno lunga . . . beno zaba mbala mosi ti beno ke na yimbi. Beno ke vutuka mbala mosi beno mosi kuna nsumuki, na kuzabaka ti beno ke na yimbi. Kasi ntangu ntima ya beno ke fundisa beno ve, mpe beno zaba ti beno kele mukwikidi, mpe ya kele ve na kima mosi na kati-kati ya beno na Nzambi, beno lenda lomba yina beno zola mpe kuzaba ti ya ke pesama, samu ti ya kele Ndinga yina me pesama na beno kaka mutindu ya vwandaka na bilandi yango.

68 Ntangu yayi, kima mosi kaka beno fwana sala na ntangu yina, kele kuvwanda na lukwikilu na yina beno kele. Beno vwanda na lukwikilu na yina Ndinga me tuba ti beno kele! Mpe Yesu vwandaka na lukwikilu na Ndinga ya Nzambi, yina tubaka yina Yandi vwandaka, “Ya me sonama samu na Munu.” David tubaka ve, na Psaumes; mpe bapofete, mpe bawu nionso ke tuba samu na Yandi? “Mu kele Dimpa ya Luzingu yina me katuka na Nzambi na Mazulu.” Amen! “Mu kele Yinti yango ya Luzingu na disamba ya Eden. Mu kele bima nyonso yayi, MU KELE YINA MU KELE.” Mpe Yandi zabaka na Lukwikilu yina ya Kulunga, ti Yandi vwandaka Mesiya yina me pakulama, ti Mpeve ya Nzambi vwandaka na zulu ya Yandi. Yandi tubaka, “Ntangu yayi, munu, na Munu mosi, beno sala kima mosi ve; kasi ya kele lukwikilu ya Munu na Nzambi.” Mpe Nzambi vwandaka na kati ya Yandi, Ndinga monisamaka. Mpe ntangu Ndinga ya Nzambi ke kwizaka na kati ya beno, Yawu me monisama, samu ti beno kele mukwikidi. Beno me mona? Mpe mukwikidi kele “lukwikilu ya Nzambi yina ke sala na kati ya beno.”

69 Beno zola yawu? Mu—mu—mu zola ntangu beno . . . Mu ke zolaka malongi ya kisika . . . mutindu ya . . . lukwikilu kele kieleka.

70 Na kuzabaka Nani Yandi vwandaka, kukondwa kivudi ya ntembe, Yandi zabaka ti Yandi vwandaka Mwana ya Nzambi. Yandi zabaka yawu, samu Ndinga talisamaka. Ndinga ya Nzambi talisamaka Nani Yandi vwandaka. Yandi tubaka, “Kana Mu ke sala bisalu ya Tata ya Munu ve, na yina beno kwikila Munu ve; kasi kana—kana Mu ke sala bisalu yina ve, beno kwikila Munu ve. Kasi kana mu ke sala yawu, na yina beno kwikila bisalu, samu ti yawu kele Ndinga yina me monisama yina ba silaka.” Oh, kana beno lendaka kaka kuvumbuka na yawu, mwa ntangu fyoti! Beno me mona, Ndinga Yawu mosi talisaka Yandi, Nani Yandi vwandaka. Mpe Yandi tubaka, “Nani lenda fundisa Munu na disumu?” Na nzonzolo yankaka, “Nani lenda lakisa Munu ti luzingu ya Munu mpe bisalu ya Munu ke lungisa ve kieleka yina Mesiya fwana sala?” Muntu ve lenda tuba kima mosi; samu ti Yandi vwandaka. Na yina Yandi vwandaka na lukwikilu ya kukwikila, na yina; na nyonso yina Yandi tubaka, ya ke salama.

71 Na manima Yandi balukaka mpe tubaka, “Beno mpe ke sala bisalu yina Mu ke sala, beno mpe ke sala yawu. Na mwa ntangu fioti, mpe yinza ke mona diaka ve; kasi beno ke vwanda, samu mu ke vwanda na beno, ata mpe na kati ya beno. Beno vwanda na boma ve na yina beno ke tuba, samu ti ya kele beno ve yina ke zonza, ya kele Tata ya beno yina ke zingaka na kati ya beno; Yandi kele Yandi Yina ke na kuzonzaka. Mpe Yawu kele Munu ve, Yawu kele Tata Yina ke zingaka na kati ya Munu, Yandi ke salaka bisalu.” Beno me mona yina mu zola kutuba?

72 Ntangu yayi, kutalisama ya Muklisto, Bandinga yayi me tuba Yesu: “Bidimbu yayi ke landa bayina ke kwikila.” Ntangu yayi, wapi mutindu beno lenda bokila beno mosi mukwikidi, bantu, mpe kumanga Bandinga yina? Wapi mutindu beno lenda bokila beno mosi mukwikidi mpe kumanga Ndinga yayi? Beno me mona? Beno lenda ve kusala yawu. Beno kele mukwikidi ve, na yawu bidimbu lenda landa ve, samu ti beno ke ndima kaka yina beno zola kukwikila mpe kubika bayankaka ya Yawu . . . beno ke kwikila Yawu ve—ve. Kasi beno fwana baka nionso, mpe kukwikila Yawu. Mpe na yina beno ke kwikila ya kieleka (beno kwikila ve, kasi beno kwikila ya kieleka), na yina bidimbu yayi ke landa bayina ke kwikila.

73 Oh, beno lenda fwanikisa Muklisto bubu yayi na Miklisto ya ntama yina me luta? Mutindu bilandi yina vwandaka tambula na ngolo ya Mpeve, yina vwandaka tambula na nzila ya Mpeve-Santu, beno sala yawu. Kaka muntu ya boloko, mutindu mu longaka nkokila yankaka yina, muntu ya boloko na Ndinga mpe luzolo ya Nzambi; yandi lendaka ve kutambula tii Nzambi katulaka yandi. Beno zola ve kumona Dibuundu kutelama mutindu yina? Ya ke vutuka; ke vutuka. Ya fwana—ya fwana kwiza. Ya kele kieleka. Ya kele kukwenda- . . . Ya kele na nzila ya yawu ntangu yayi, mu ke kwikila.

74 Samu ti Ndinga kukitalisaka, kukitalisaka Yandi mosi, yina Yandi vwandaka; mpe Ndinga mosi ke talisa beto. Beno me mona? “Kana muntu ke zolaka Munu, yandi ke zitisaka musiku ya Munu. Mpe kana yandi me tuba ti yandi zola Munu, mpe yandi ke zitisaka ve misiku ya Munu (yawu yina kaka), yandi kele muntu ya luvunu, mpe Kieleka kele mpe ve na kati ya yandi.”

75 Beno ke tuba, “Mbote, mu ke kwikilaka ve nionso . . .” Mbote na yina, ti . . . beno kele kaka muntu ya kukondwa lukwikilu, kaka yina. Kana Biblia me tuba mutindu yina, ya ke sala yawu ya kusungama, ya ke sukisa diambu ya Kukonda nsuka. Yina Biblia me tuba, kele Kieleka.

76 Beno tala kisika Yandi tubaka na beto, “Kana beno kangama na kati ya Munu, mpe Ndinga ya Munu na kati ya beno.” Santu Jean 15, “Kana beno kangama na kati ya Munu, . . .” Beno me mona, beno vwanda na lukwikilu na Yandi. “Beno ke zinga na

kati ya Munu, mpe Ndinga ya Munu ke zinga na kati ya beno, na yina *beno* lomba yina beno zola.”

⁷⁷ Ntangu yayi, beno me mona, Yandi zabaka nani Yandi vwandaka, na yawu Yandi vwandaka na lukwikilu. Lukwikilu zolaka basisa ntangu Yandi zabaka yina Yandi vwandaka. Ntangu yayi, “Kana beno zinga na kati ya Munu, mpe Ndinga ya Munu na kati ya beno,” na yina beno zaba nani beno kele. “Beni lomba yina beno zola, ya ke pesama na beno.”

⁷⁸ Ya ke vwanda mbote ve, na nkokila yayi, kana muntu nyonso kukwiza na ndonga ya bisambu yina, kutuba, “Mu kele Muklisto. Mu ke na lufundusu ve. Mu—mu zaba ti ntima ya munu ke fundisa munu ve. Kima mosi ke tuba na munu ti na nkokila yayi kele nsuka ya mpasi ya munu”? Yina, beno ke sala. Beno ke kwenda ntama awa na kima mosi. Ya lenda vwanda wapi mutindu beno ke kota na émotion, wapi mutindu beno ke sala, ya ke sala ve tii Lukwikilu yina ya Kulunga me talana mpe me kukitalisa yawu mosi na kati ya beno, mutindu kima mosi. Mpe ntangu ya kele kuna, na yina kima mosi ve ke ningisa beno na yawu.

⁷⁹ Kana—kana beno vwandaka na cancer, mpe dokotolo me tuba na beno mazono ti beno ke kufwa na ntwala ya Kilumbu ya ntete na suka, (ntima ya beno ya muvimba, kupema ya beno me kwenda, cancer me kudia beno, menga ya nge me kuma ya muvimba cancer, nionso yina ya kele); mpe Kima mosi me kwiza na kima yayi ya lukwikilu ya kieleka yayi, Lukwikilu ya Kulunga kusalamaka kima ya kieleka na kati ya beno, beno ke seka kizizi ya dokotolo yina.

⁸⁰ Beno ke vwanda mutindu kiboba ya Elie, ntangu yandi kwendaka na ntwala ya kiteki, mpe tubaka, “Beni ke bokila ve mwa ngolo mingi? Mpe ya lenda vwanda ti yandi ke na kulandila.” Yandi zabaka yina yandi zolaka sala, samu ti Nzambi tubaka na yandi yina zolaka salama. Yandi tubaka, “Bika ti nzambi yina ke pesa mvutu na nzila ya tiya, kuvwanda Nzambi.”

⁸¹ Bawu ke tuba, “Beto ke baka dibanza yina.” Mpe bawu vwandaka tula maza na zulu ya ba-autel. Mpe bawu—bawu vwandaka zenga bawu mosi, mpe bawu vwandaka sala nyonso, mpe vwandaka bokila, “O Baal! O Baal! Pesa mvutu!”

⁸² Elie vwandaka kaka swi mutindu yandi lendaka vwanda. Yandi tubaka, “Beni bokila mwa ngolo mingi,” yandi tubaka—yandi tubaka, “ya lendaka vwanda ti yandi ke na kusalaka. Ya lendaka vwanda—ya lendaka vwanda ti yandi kele na nzietelo ya kuloba. Ya lendaka vwanda ti yandi ke na kusalaka kima yankaka, beno me mona. Yandi kele na ngaanda kisika mosi.” Bawu kaka... Yandi vwanika seka bawu kaka, samu yandi zabaka ti ya ke salama.

⁸³ Oh, beno tala mbote ntangu yandi kukubikaka nyonso. Yandi kwendaka kuna mpe tubaka, “Mfumu Nzambi ya Abraham,

Isaac, mpe ya Israël!” Yandi bokilaka yandi ata mbala mosi ve ntangu yayi nkumbu ya yandi *Jacob*, “muntu ya luvunu.” Yandi bokilaka yandi *Israël*, “mwana ya ntinu na Nzambi.”

⁸⁴ “Mfumu Nzambi ya Abraham, Isaac, mpe ya Mwana ya ntinu yango (*Jacob*), ti ya zabana bubu yayi ti mu kele kisadi ya Nge; mpe mu me sala yayi, ve na nsatu ya munu, ve na dibanza ya munu, kasi na lutumu ya Nge mu me sala yayi; Luzolo ya nge, Nge tubaka na munu yinki ya kusala. Nge lakisaka munu ti bima yayi ke vwanda awa. Ntangu yayi, mu me tiamuna masa na zulu ya autel. Mu me sala bima yayi nionso landila lutumu ya Nge. Ntangu yayi, bika yawu zabana!” Mpe ntangu yandi tubaka yawu, tiya kubwaka na mazulu. Yandi vwandaka kaka na kivuvu ti yandi zolaka kubwa, samu ti yandi vwandaka na kima ya kieleka. Samu na yinki? Ndinga me tuba mutindu yina.

⁸⁵ Ntangu yayi, Biblia mosi yayi kele Ndinga ya Nzambi mosi. Mpe ntangu beno lenda kuzwa kima ya kieleka (ya kele Lukwikilu ya Kulunga); kima ya kieleka ti nsilulu yayi yina Nzambi salaka kele ya *beno*.

⁸⁶ “Wapi mutindu beno ke kuwa, Mpangi Branham, ntangu beno ke telama kuna mpe beno ke mona bantu kukwiza kutuba na bandinga ya luswaswanu mpe nyonso? Beno kele na boma?” Ve, tata. Ve, tata. Yandi tubaka mutindu yina! Mu me vwandaka ntete ve na boma, samu ti Yandi tubaka na munu mutindu yina, mpe mu ke kwikila ti ya kele Kieleka.

⁸⁷ Kana Yandi tubaka na munu na nokila yayi, na kukwenda na maziami ya mfumu ya yinsi mpe kuvumbula George Washington mbasi na suka, Mu ke bokila yinza ya muvimba, “Beno kwiza mpe mona yawu kusalama.” Mu ke tuba, “Beno nata konso . . . beno kuzwa—kuzwa kutonga nyonso beno lenda mpe beno telama pene-pene ya bawu, beno ke mona Nkembo ya Nzambi. Beno tula kiti yango na lweka awa kisika beno lenda vwanda mpe kupema mwa ntangu fyoti; yandi ke vwanda awa na mwa ntangu fioti, kaka na ntangu mu ke bokila.”

⁸⁸ Na nokila yina ntangu mwana-bakala yina ya ntwenya na Finlande, kilumbu yina, mu zola tuba; ya kulala kuna ya kufwa, ya kulala kuna pene ya ngunga mosi, ya kunikumuka, menga vwandaka basika na meso, na mbombo mpe na makutu; mwa makulu ya yandi ya kubeba, na mwa basoseti ya yandi; mpe makulu ya yandi vwandaka na nsuka ya basoseti ya yandi, basapatu ya yandi zimbanaka. Mu talaka, mpe mu banzaka, “Yina ke mwana-bakala yina.” Mu tubaka, “Tala, beto tala na manima ya Biblia yina, Mpangi Moore.”

⁸⁹ Beto vwandaka na Mpangi Lindsay, Mpangi Moore bawu talaka na manima kuna: “‘Mpe ya ke salama,’ ME TUBA MFUMU,” (Oh, la la!) “‘ya ke vwanda na yinsi yina kisika wapi ba-sapin mingi ke kula. Matadia ke vwanda ya kuvukisa kintwadi. Mwana-bakala mosi ya fioti na bansuki ya kuzenga,

mwa écharpe kasi yandi telemisaka yawu awa, mpe makulu ya yandi. . . basoseti ya yandi kumata. Yandi ke kuzwa meso ya mbwaki, ba ke balula yawu. Ba ke kufwa yandi na kisumbula ya tomabilu. Kasi nge ke tentika maboko ya nge na zulu ya yandi, mpe yandi ke vutuka na luzingu.”

⁹⁰ Kuna Yawu vwandaka, ya kusonika kuna. Kuna yandi vwandaka, amen, yandi vwandaka vingila kaka Ndinga. Mu tubaka, “Kana mwana-bakala yayi kele ya moyo ve na mwa minuti fioti, na yina mu kele profete ya luvunu, beno basisa munu na Finlande. Kasi kana yandi kele ya moyo, beno kubwa na bizizi ya beno mpe beno balula ntima!”

⁹¹ Mu tubaka, “Lufwa, nge lenda kanga yandi ve.” Mu bokilaka mpeve ya yandi landila Ndinga ya Nzambi, “Na Nkumbu ya Yesu Klisto,” yandi vumbukaka na mbala mosi. Kieleka! Beno me mona? Oh, la la! Lukwikilu, beno me mona, ya kusimba. Nzambi tubaka yawu, yawu yina!

⁹² Ntangu yayi, ya kele—ya kele Nzambi yina ke na kuzonzaka na kilumbu yayi na nzila ya vision. Kasi yayi: kana vision yina vwandaka ya kuswaswana na *Yayi*, yina zolaka vwanda ya luvunu; *Yayi* kele ya kulutila na vision. Kana vision mosi me swaswana na Ndinga, beno bika yawu swi; ya kele ve ya Nzambi, Nzambi ke tulaka ntembe ve na Ndinga ya Yandi Mosi.

Na yawu, kana Ndinga yayi me tuba na beno kima mosi, na yina beno lenda vwanda na kivuvu mosi na yina yinki ke salama. Ya kele na kima ve, . . . Kana Yawu tuba, “Bawu ke tentika maboko na zulu ya bambevo mpe bawu ke beluka”; mbote, mpangi, kana lukwikilu, Lukwikilu yina ya Kulunga, me simba yawu, beno ke. . . ntangu beno ke luta na ndonga ya bisambu yayi, beno ke dumuka mpe ke boka tii kuna beno. . . ntangu beno ke katuka awa, “Yimeni!” Ya me suka! Yimeni, ya me suka! Kana nge vwandaka na lombilu na kati ya ntima ya nge mpe kwikila ti ntangu ba salaka kisambu yina samu na yawu, ya zolaka kuzwa mvutu, ya kele ve na kima beno ke solola, ya kele yina ke salama; mutindu kento na kubasika ya menga.

⁹³ Yesu vwandaka na Lukwikilu ya Kulunga. Yandi—Yandi vwandaka na yawu, mpe ya kwisaka samu Yandi vwandaka Ndinga. Mpe beno me kuma Ndinga; beno me kuma Ndinga, mutindu beno ke yamba Ndinga. “Kana beno zinga na kati ya Munu, mpe Bandinga ya Munu na kati ya beno. Bandinga ya Munu yina. . .” (Ndinga *yayi*) “ke zinga na kati ya beno, na yina beno lomba yina beno me zola, mpe beno ke kuzwa yawu.” Beno me mona? “Kana beno tuba na mongo yayi, ‘Katuka awa,’ mpe beno tula ntembe ve, kasi beno kwikila na yina beno me tuba, na yina beno ke kuzwa yina beno me tuba. Ntangu beno ke sambila, beno kwikila ti beno ke kuzwa yina beno me lomba, mpe beno ke kuzwa yawu; ya ke pesama na beno.” Ntangu, kitamina, kima

yankaka ve ke soba yawu. Beno zaba ya me salama. Ya me—ya me salama dezia.

⁹⁴ Ntangu yayi, beno tala mbote! Ntangu yayi, mpe Yandi tubaka na beto, “Kana beno kangama na kati ya Munu, mpe Ndinga ya Munu na kati ya beno,” Santu Jean, awa, “beno lenda lomba yina beno zola, yawu ke salama.” Na yina, beno ndima kisika ya beno na kati ya Masonuku, mutindu mukwikidi. Beno me mona, beno fwana zaba kisika ya beno, mutindu Yandi zabaka kisika ya Yandi.

⁹⁵ “Ya me sonama ve ti Klisto ke kwisa, mpe yina nionso Klisto ke sala?” Yandi tubaka na Cléopas mpe bayankaka na suka yina, “Ya me sonama ve na kati ya Masonuku ti bawu fwana. . . ti Yandi fwana kutala mpasi mpe na manima kufwa mpe kuvumbuka kilumbu ya tatu?” Yandi tubaka, “Samu na yinki nge ke na luzabu mingi?”

⁹⁶ Mpe bawu banzaka, “Oh, la la, muntu yayi ke tuba fioti mutindu yankaka na babakala yankaka.” Beto me mona ti, ntangu ba kotaka na ndonga, ya vwandaka Yandi. Beno me mona, meso ya bawu vwandaka ya kukangama na Yandi. Beno me mona, bawu zabaka ti Yandi kangamaka na Masonuku yina, mpe bawu zabaka ti Yawu vwandaka Yandi.

⁹⁷ Ntangu yayi, beno fwana kwikila yina beno ke lomba. Kana beno kele mukwikidi, beno ndima beno mosi mutindu mukwikidi. Beno zaba ti bima yayi kele samu na beno.

⁹⁸ Kana ya kele na lufundusu na luzingu ya beno, beno sungika yawu ntete. Beno me mona? Kana beno kele na lufundusu na kati ya beno. . . Mu. . . to beno lendaka vwanda na Oral Roberts mpe—mpe bantu kumi na zole yankaka yina kele na lukwikilu ya kukwisa awa mpe kusambila samu na beno, mpe kudumuka mpe kukulumuka, mpe kumwangisa mafuta na zulu ya beno na ba-litre zole, ya—ya ke ningana kaka—ya ke ningana diaka ve. Ya kieleka.

⁹⁹ Yinki ke kubwa na balukutakanu ya Oral? Mu ke simba yawu na ndonga ya bisambu. Beno ke kuwa Yandi kutuba, “Ba sambilaka samu na beno na ntwala. Muntu na nsuki ya ndombe, mutindu muntu ya nene, ya ditama.” Ya kele Oral Roberts. Beno me mona? “Mpe ya vwandaka na mbanza *mosi*, yina ba bokilaka *kima, kima mosi*.”

¹⁰⁰ “Yinga, ya kele kieleka.” Beno me mona?

¹⁰¹ “Ba sambilaka beno samu na muntu *kingandi*.” Beno me mona, mutindu yina. “Kasi yawu yayi. Yawu yayi kele mpasi ya nge.” Beno me mona? “Kwenda sungika kima yina. Kwenda kuna mpe fungula disumu yina na bakala ya nge, na kento ya nge. Kwenda sala kima *yayi*.” Ata mbala mosi ve ti ya ke sala beno ata mbote, ata nani beno ke sambila, tii beno ke sungika yawu. Lufundusu kele na kati ya ntima ya beno, mpe Nzambi ke

kota ve na ntima yango ya kufundisa. Beno me mona? Nzambi ke zingaka ve na kati ya yawu; beno fwana sungika yawu. Na yina ntangu beno ke sala, beno fwana vwanda na lukwikilu. Kana bima nionso kele mbote, beno fwana vwanda na lukwikilu mpe beno kwikila yawu. Beno vwanda ve na boma.

¹⁰² Na kati ya Buku ya Job, Yandi me tuba awa, “Job vwandaka na boma.” Mpe yina yandi vwandaka na boma, yawu salamaka pwelele. Yinki nataka yawu? Boma ya Yandi. Yawu yina salaka yawu kusalama. Lukwikilu ya yandi zolaka kanga yandi na yawu, kasi boma ya yandi nataka yandi. . . nataka yawu na yandi. Yandi vwandaka na boma ti ya zolaka salama, mpe ya salamaka. Ntangu yayi, kana yandi me—yandi zabaka ti ya ke salama ve, ya ke salama ve. Beno me mona yina mu zola kutuba?

¹⁰³ Kana beno kele na boma ntangu beno ke luta na ndonga ya bisambu, “Ya lendaka vwanda ti mu kele ve na lukwikilu ya kulunga”; ya ke salama ata fioti ve, beno vwanda ve na boma. Beno me mona? Kasi kana beno zaba ti ya ke salama, ya ke salama. Beno me mona? Beno me mona, ya kele kima kieleka ya kima mosi. Job vwandaka na boma ti bima yayi ke kwisa na zulu ya yandi, mpe bawu salaka yawu. Kana beno kele na boma ti kimbevo ya beno ke bika beno. . . to ke bika beno ve, ya ke katukila beno ve. Kana beno kele na lukwikilu, ti ya ke vwanda.

¹⁰⁴ Beno yufula konso dokotolo yina. Kima ya ntete yandi ke meka na kunata beno na kusala, kele na kivuvu na nkisi yandi ke na kupesa beno. Kana beno kele ve na kivuvu na yawu, beno ke sala mbote na kubika yawu swi. Beno me mona? Kieleka! Na yina yinki ya kele? Ya kele lukwikilu yina ke salaka kubeluka; ya kele lukwikilu yina ke salaka yawu ntangu nyonso.

¹⁰⁵ Pierre, yandi vwandaka sala mbote mingi tii yandi kumaka na boma. Ndinga tubaka na yandi, yandi lendaka tambula na zulu ya masa. Yandi vwandaka na boma ya ntete, yandi banzaka ti ya vwandaka mpeve, mpe yandi tubaka, “Mfumu, kana ya kele Nge, pesa munu muswa na kukwisa na Nge na zulu ya masa.”

¹⁰⁶ Yandi tubaka, “Kwiza.” Ntangu yayi, ya kele kaka mutindu Jacques 5:14, mutindu mosi na Marc 16. Nzambi mosi tubaka Yawu, tubaka, “Kwiza.” Mpe na yawu yandi bandaka na kutambula. Yandi salaka mbote, yandi basikaka na masuwa, yandi bandaka na kutambula. . .

¹⁰⁷ Ya vwandaka na kitembo na mubu, beno zaba; na bidumu ya nene ya kuzenga, na bitembo ya mpembe, ya nene kulutila myongo yina kele pene-pene awa, musu vwandaka panzana na zulu ya yawu; ya vwandaka boma na kutala, mu banza b metre tanu, to sambanu ya bamusu ya mpembe, mpe bidumu yina vwandaka panzana. Mpe yina vwandaka kima mosi ya mpasi samu na yandi na kulomba, “Kana ya kele Nge, Mfumu, . . .” Beno me mona, Yandi vwandaka talana mutindu. . . ya vwandaka talana mutindu kivudi to mpeve. Yandi tubaka,

“Kana ya kele Nge, pesa munu muswa na kukwiza na Nge na zulu ya maza.”

¹⁰⁸ Yesu tubaka, “Kwisa.”

¹⁰⁹ Mpe yandi kwendaka kuna, yandi tuba, “Ya kele Mfumu, mu ke tambula kaka.” Kasi ntangu yandi talaka na meso ya yandi na zulu ya bitembo, yandi kumaka na boma. Yinki ke kwisa na mabanza ya yandi? Kima ya ntete, yandi. . . “Mu ke tambula samu Ndinga me tuba na munu na kutambula.” Mpe kima ya kulanda, yandi talaka ya yandi. . . mbote, yandi talaka bidimbu ya bampasi ya yandi; yandi talaka kuna mpe monaka mutindu bitembo ya nene yina vwandaka, mpe yandi kumaka na boma; mpe ntangu yandi salaka yawu, kuna yandi kwendaka. Beno me mona? Yina yandi talaka boma, yawu salamaka! Yina yandi kwikilaka, salamaka! Ntangu yandi kwikilaka ti yandi lendaka tambula, yandi tambulaka; ntangu yandi kwikilaka mpe yandi talaka boma, na lukwikilu ya yandi, na manima kima ya kieleka ya yandi bikaka yandi. Beno me mona? Yandi vwandaka tuba dyaka lukwikilu ya yandi, kasi yandi vwandaka ve na kima mosi. Kima yango zolaka luta na zulu ya kitembo yina mpe zolaka kuma na Yandi, beno me mona, kana yandi kele na Lukwikilu ya Kulunga. Beno me mona? Kasi yandi vwandaka na yawu ve. Yandi banzaka ti yandi vwandaka na yawu. Yandi salaka ntete, yandi vwandaka zola kaka kotalisa, “Kasi, *Mfumu* tubaka na munu na kusala yawu, ya fwana salama.” Na yina yandi mataka kaka na masuwa, mpe yandi kwendaka. Yandi banzaka ata mbala mosi ve na yina me tala bitembo, mutindu ya kuswaswana ya vwandaka. Yandi ata mbala mosi ve kuzwaka yawu na dibanza ya yandi.

¹¹⁰ Ntangu yayi, ntangu beno ke banda na kubanza, “Mbote, ntangu yayi beno vingila. Mpe, beno zaba, mu me bela ntangu ya yinda, mu. . .” Beno telema! Beno ke sala mbote na kuvutuka na masuwa. Beno me mona? Beno me mona? Kasi ntangu beno ke bika na kubanza samu na yawu, . . .

¹¹¹ “Abraham talaka ve nzutu ya yandi mosi, ntangu yayi ya kufwa, to dyaka ya kufwa ya kivumu ya Sara.” Yandi banzaka yawu ve, yandi talaka yawu ve. Ba nataka yawu ve na—na kubakula yawu. Yandi talaka ata fyoti ve; yandi talaka kaka yina Nzambi tubaka, mpe yandi kwendaka na ntwala. Ntangu—ntangu nyonso yina Pierre salaka yawu, yandi tambulaka.

¹¹² Kasi Yesu vwandaka zinga na yinza yina muntu mosi ve zabaka, Yandi vwandaka Muntu ya ngitukulu. Yandi zingaka na yinza ya Lukwikilu ya Kulunga na Nzambi ya Kulunga, na yina Yandi vwandaka. Kana beto zingaka na Lukwikilu ya Kulunga ya Muklisto, na yina beto kele, beto ke vwanda muntu ya misitiki samu na yinza; bantu lendaka ve kubakula beno. Beno ke tambula na Kimpeve. Yina Mpeve tubaka, beno ke sala. Yina Yawu ke yimina, beno ke sala ve. Na yina bantu bandaka

na kutuba . . . bawu . . . beno ke vwanda muntu ya misitiki samu na bawu.

¹¹³ Ya ke mutindu yina na bakwikidi nionso, ya ke muntu ya misitiki. Bantu ke bakulaka ve, samu bawu ke zingaka na yinza ya bawu mosi. Yesu vwandaka zinga na yinza yina muntu yankaka ve lendaka simba. Bilandi lendaka ve kubakula Yandi. Ntangu Yandi tubaka na bawu, bawu tubaka *yayi*. Mpe kuna bawu tubaka, “Kasi, Nge—Nge ke zonzaka na bingana! Beto—beto ke bakulaka yayi ve. Wapi mutindu yayi lenda vwanda?” Beno me mona, bawu vwandaka ve na yinza yina Yandi vwandaka zinga. Beno me mona, bawu lendaka bakula Yandi ve, muntu mosi ve lendaka bakula Yandi.

¹¹⁴ Mpe na yawu ntangu muntu ke zinga na lukwikilu mpe ke tambula na lukwikilu, mu zola kutuba kima mosi ya kieleka lukwikilu, yandi me beba na yinza ya muvimba mpe me kuma kivangu ya malu-malu na kati ya Klisto. Kuna, ntangu yayi beno ke kota na bisalu ya Kento ya makwela. Beno me mona? Beno me mona? Beno me mona? Beno ke kwenda na kitezo ya enlevement, ntangu yayi. Yina zola kutuba samu na mosi na mosi ya beto; pasteur kaka ve, ba-diacre, ba-administrateur. Yina zola kutuba samu na misambidi, konso muntu ke tambulaka na yinza mosi na Nzambi kaka. Beno kele ya kubotama na Kimfumu yayi, mpe ya kele na muntu ve na kati kuna kasi beno na Nzambi. Beno me mona? Yandi ke pesa bantumunu, mpe beno ke basisa yawu. Nionso yina Yandi ke tuba, ya kele ve na kivudi ya ntembe kisika mosi ve, beno ke kwenda kaka na ntwala. Kana Mfumu me tuba *yayi*, ya kele ve na muntu na yinza yina lenda zonza na beno na yawu, beno landila kaka mutindu mosi. Ntangu yayi beno ke kota na Lukwikilu ya Kulunga, ya kulunga yina lenda kondwa ve. Lukwikilu *yina* ke kubwaka ata mbala mosi ve. Yinga, Yandi vwandaka muntu ya misitiki samu na bawu na Lukwikilu ya Yandi ya Kulunga; mpe mutindu mosi ya kele ntangu yayi na bayina kele na Lukwikilu ya Kulunga, ya kele misitiki samu na bayankaka.

¹¹⁵ Ba me longaka beto na “kutelemina dyabulu, mpe yandi ke kima ntama na beto.” Ntangu yayi, *kutelemina* kele kaka “kulosa yandi”; beno *telemina* yandi kaka, ya kele “beno kwenda ntama na yawu.” Nzambi tubaka kima mosi; ata yina yandi ke meka na kutuba na beno, beno ke kuwa yandi ve. Beno kele . . . makutu ya beno kele ya kufwa na kima yankaka kasi yina Mpeve ke tuba. Beno me mona? “Na yandi yina kele na dikutu (yina ke kuwa), beno mona yina Mpeve ke tuba na mabuundu”; yandi yina kele na dikunzi yina ke kuwaka, yawu yina ke simbaka yina Mpeve ke tuba na mabuundu. Beno me mona?

¹¹⁶ Yina Satana tubaka, “Mbote, mu lenda kaka ve . . .” Yina ke na kima mosi ve . . . “Mbote, kana beno longa *yawu*,

denomination ke tula. . .” Yina kele na kima ve ya kusala na yawu, yandi ke kwenda kaka mutindu mosi.

117 “Yandi yina kele na dikutu, ti yandi kuwa yina Mpeve ke tuba na mabuundu.” Beno zaba, na kati ya Biblia, Yawu ke tubaka ntangu nionso mutindu yina. “Na yandi yina kele na lukwikilu. Na yandi yina kele na dikutu ya kuwa, ti yandi kuwa.” Beno me mona? “Yandi yina kele na ndwenga, ti yandi tanga balutangu ya kibulu.” Bima nyonso yayi ya kuswaswana. “Yandi yina kele, bika yandi kutuba yawu na bayankaka ya bawu, samu ti bawu fwana kuzwa.”

118 Mpe ya kele na lukwikilu beto ke na kuzonzila ntangu yayi, lukwikilu yina beno fwana kuzwa, Lukwikilu yina ya Kulunga; Lukwikilu yina ke tuba, “Yinga!” Ya kele na kima ve yina lenda tuba “ve” ntangu Nzambi ke tuba, “Yinga.” Beno me mona? Ntangu Yandi tubaka “Yinga,” Ya kele “Yinga!” Mpe kima yankaka ve lendaka baka Yawu na beno.

119 Na Lukwikilu ya Yandi ya Kulunga, Yandi vwandaka kieleka ya ngitukulu. Mpe diabulu vwandaka ve pene-pene ya Yandi ntangu ya yinda. Beto me tubila yawu na leso ya suka yayi. Ntangu yandi kwisaka na kuvunaka na—na dibanza yina ya lukolo, yandi vunaka Yesu kuna ntangu yandi kwizaka, mpe yandi talaka ti yandi simbaka nzila ya mafunda kumi ya bavolte: me losaka yandi mbala mosi dyaka. Yinga tata. Yandi tubaka, “Ya me sonama, muntu ke zinga kaka na dimpa ve!” Fiou! Yandi me dasuka kuna.

Yandi vutukaka na mwa lembami na mbala yina landaka, ntangu yandi tubaka, “Ntangu yayi Nge kele Muntu ya nene, Nge lenda kota Nge mosi awa, kuvwanda muntu.”

120 Yandi tubaka, “Kwenda na manima ya Munu, Satana.” Oh, la la, yina yandi kutanaka! Mpe, “Nge ke meka ve Mfumu Nzambi ya nge.” Beno me mona, Yandi siamisaka Yandi mosi na Satana ti Yandi vwandaka Mfumu Nzambi. “Samu ti ya kele ya kusonama, ‘Nge ke meka ve. . .’”

121 Ntangu yayi, kana—kana Satana zabaka ve ti ya vwandaka Mfumu Nzambi, yandi tubaka “Vingila fioti, Nge kele ve Muntu yina.” Kasi yandi zabaka mbote mingi kulutila kutuba yawu na Yandi.

122 Yandi zabaka wapi kisika ya kutelama. Yandi tubaka, “Nge ke meka ve Mfumu Nzambi ya nge.” Mpe ya kele Yandi yina Yandi vwandaka. Mpe Satana zabaka ya kulutila na kutuba yawu, samu ti bisalu ya Yesu lakisaka yimeni ti Yandi vwandaka Mfumu Nzambi ya nge.

123 Beno tala ntangu yayi muntu yankaka. Lukwikilu ya Kulunga ke kuyala mambu nyonso. Lukwikilu ya Kulunga ke kuyala mambu nyonso. Ata nyonso yina ya kele, Ya kele bamfumu ya yawu. Ntangu yayi, beno tala kaka mbote! Ntangu

beno ke kwikila konso kima yina, beno sala konso kima yina, mpe beno kele na lukwikilu na yina beno ke na kusalaka; ata mambu nyonso yina kele, yina kele na kima mosi ve ya kusala na yawu. Beno me mona, ya ke kuyala dyambu yina. Kana ya kele na kati ya kivinga ya kimbevo, mpe Mfumu me monisa ti kima mosi ke salama, beno tuba yawu kaka mpe beno kwenda na ntwala.

¹²⁴ “Oh, keti . . . ?” Beno yufula ve bakyuvu mosi. Ya me manisa yimeni, beno landila kaka na kukwenda. Beno me mona? Ya ke kuyala mambu nionso. “Mbote, kana nge sala *yayi*, *Yayi-mpe-yayi* ke sala . . .” Yina . . . beno me mona, Yawu dezia me tula yawu na ndonga. Beno me mona?

¹²⁵ Lukwikilu ke kwikila ti Nzambi ke sala yawu. “Mu zaba ve mutindu Yandi ke sala yawu, kasi Yandi ke sala yawu kaka.” Beno me mona? Ya ke kuyala mambu nionso.

¹²⁶ Mpe lukwikilu mpe zola ke wisanaka, samu ti beno lenda ve kuzwa lukwikilu kana ti beno kele ve na zola, samu ti lukwikilu ya beno kele na Nzambi Yandi yina kele kisalu ya nene ya zola. Lukwikilu mpe zola ke salaka kintwadi.

¹²⁷ Awa, kaka mutindu bankwelani ya bantwenya. Beno baka ntwenya ya bakala mpe ntwenya ya kento, mpe bawu zola . . . bawu ke kubwa na zola mosi na yankaka. Mpe na yina bawu ke landila mpe ke banda na kuzabana mosi na yankaka ya kulutula, bantima ya bawu ke banda kaka na kubula mutindu mosi. Beno me mona? Ba kele—ba kele . . . kasi ba kele ve bakala mpe kento, kasi zola ya bawu ke vukisa bawu kintwadi, mpe bawu ke tula kivuvu na mosi na yankaka. Ntangu yayi, kana bawu zola kieleka mosi na yankaka, zola ya kieleka, mpe beno zaba ti mwana ya kento yayi zola beno mpe—mpe yandi zaba ti beno zola yandi, beno kele na kivuvu (lukwikilu na mosi na yankaka) kana beno kele na lukwikilu na mosi na yankaka; kana beno sala yawu ve, beno ke sala mbote na kukwelana na yandi ve. Beno me mona?

¹²⁸ Beno tala, beno fwana vwanda na lukwikilu. Mpe beno ke kabula bawu mpe ke tula mosi na lweka ya sude mpe mosi na lweka ya node, ya kele dyaka na zola yina ke bula samu na mosi na yankaka, ata kisika bawu kele. Ba kele kaka ya kukwikama na mosi na yankaka mutindu ba lendaka vwanda, samu ba ke zolana mosi na yankaka. Mpe kana beno zola Mfumu, beno meka kaka ve na kutina difelo, kasi beno zola Mfumu, na yina beno kele na lukwikilu na Nzambi; beno me mona, kana beno zola Yandi.

¹²⁹ Mutindu ntwenya mosi ya kento . . . kaka kusalamaka awa na Louisville, ntama mingi ve. Kento, yandi vwandaka—yandi vwandaka . . . vwandaka Muklisto bamvula mingi, kasi bakala ya yandi vwandaka kaka . . . yandi kubwaka na zola, yandi kubwaka na zola na bakala yayi. Yandi vwandaka Muklisto, mwa bamvula zole. Mpe na yawu bawu kwelanaka; bawu zolaka

mpe tulaka kivuvu na mosi na yankaka, mpe bawu kwelanaka. Mpe na yawu kento yango tubaka na bakala yango, yandi tubaka, “Hubby, ya fwana vwanda mpasi samu na nge, nge kele kaka ntwenia ya Muklisto. Nge me kuzwa mingi ya kuluta.” Kunwa kele yina ya vwandaka. Yandi tubaka, “Nge vwandaka na mingi ya kuzonzila.” Mpe yandi tubaka, “Mu zaba ti ba ke meka nge ya kulutula.” Mpe yandi tubaka, “Mu zola ti nge zaba kima mosi ntangu yayi. Ntangu yayi, kana nge kubwa, kana nge kubwa na—na kubwa na mpukumunu mpe ti ya nunga nge, kuvwanda ve ntama ya yinzo; nge vutuka. Nge ke kwisa awa, samu mu—mu ke vwanda kaka awa na kuvingilaka nge, mpe mu ke sadisa nge na kusambila tii kuna nge ke kuzwa lunungu. Mu ke vwanda na nge, samu ntangu mu kwelaka nge, mu kwelaka nge samu ti mu zolaka nge. Mpe ata nyonso yina nge kele, mu zola dyaka nge.”

¹³⁰ Bilumbu fyoti na manima ya yawu, yandi vwanda kudya madya ya yandi na bantu yina vwandaka kuna na kati ya kivinga ya tiya, yandi vwandaka tuba na bawu samu na yawu, yandi tubaka, “Ntangu yayi, wapi mutindu muntu lendaka sala kima ya yimbi ntangu muntu mosi ke zolaka beno mutindu yina?” Beno me mona?

¹³¹ Beno bawu yayi. Wapi mutindu—wapi mutindu beno lenda zimbisa kivuvu yina?

¹³² Mpe ntangu beto vwandaka bansumuki, bayina vwandaka banzenza, kukondwa Nzambi; na yinza, na kati ya mvindu ya poto-poto, mutindu mu vwandaka zonzila na suka yayi, Nzambi kwizaka na beto! Nzambi sosaka beno, beno sosaka Nzambi ata fioti ve. “Muntu mosi ve lenda kwisa na Munu kana Tata me bokila yandi ntete ve.” Mpe Nzambi kulumukaka na kati ya mvindu yina, yina beno vwandaka, mpe sosaka beno mpe basisaka beno! Yina fwana kuvanga Zola ya Kulunga. Beno tala yina beno vwandaka, mpe beno tala yina beno kele. Yinki salaka yawu? Muntu yina ke zolaka beno! Beno lenda ve kuvwanda na lukwikilu na yina Yandi silaka beno, kuna? Zola ya kieleka ya kisina ke vwanda na kivuvu na Ndinga ya Yandi.

¹³³ Yandi kangaka munu ntangu mu vwandaka kima mosi ve. Mu kele kaka kima mosi ve, kasi mu kele na diboko ya Yandi. Beno me mona, Yandi simbaka munu. Mpe Yandi zolaka munu ntangu mu vwandaka yina ba lendaka kuzola ve. Yandi zolaka beno ntangu beno vwandaka yina ba lendaka zola ve, kasi Yandi sobaka beno. Kaka mutindu mpangi-kento ya ndombe tubaka, na ntangu yina na kimbangi ya yandi, yandi tubaka, “Mu kele—mu kele ve yina mu fwana vwanda, mpe mu kele ve yina mu zola kuvwanda, na yina mu kele ve yina mu vwandaka!” Yandi zabaka ti yandi me kuma kisika mosi, kima mosi me salama. Mpe ya kele mutindu yina. Kana Nzambi, ntangu mu vwandaka muntu ya nzenza samu na Yandi, zolaka munu mingi tii kuna

Yandi kukikulumusaka samu na kusosa munu mpe kulokota munu, yina ke pesa munu kivuvu ti Yandi zola kusadila munu. Yandi kele na lukanu mosi samu na kusala yawu. Yandi monaka kima mosi na kati ya munu. Yandi monaka kima mosi na kati ya beno. Yandi vwandaka na kikuma ya kuvulusa beno, beno tala bantu yina me vuluka ve bubu yayi. Beno tala mafuku Yandi zolaka baka na kisika ya beno, kasi Yandi bakaka beno. Amen! Muntu ve lenda baka kisika ya beno. Amen! Beno kele na ekonomi ya Nzambi. Muntu mosi ve lenda sala yawu. Yina kele Zola ya Yandi samu na *beno*.

¹³⁴ Na yina, zola ya beno ke vutuka ve dyaka na Yandi? Mpe ya kele dyambu ya zola. Ata ti ya kele konso diambu yina, mambu ya yandi kele na nsi ya luyalu ya Zola yayi yina ke vangaka Lukwikilu: ti Nzambi zola beno mpe beno zola Nzambi, mpe beno zola mosi na yankaka, mpe—mpe yina ke nata Lukwikilu. Mbote mingi. Na yina ya lendaka ve—ya lendaka ve kukanga ntima na kubasika kaka kieleka yina Nzambi silaka ya ke sala.

¹³⁵ Ntangu yayi, beno tala mbote! Lukwikilu ya Kulunga kele ya kuvedila, kaka ya kuvedila mutindu zola kele. Beno me mona? Ntangu yayi, ntangu beno ke zola muntu mosi, mpe beno ke . . . beno ke zolaka bakala ya beno to beno ke zolaka kento ya beno. Ntangu yayi, ya kele ve na nsatu ya muntu yina ke tuba na beno “beno ve” kusala yawu, samu ti beno ke salaka yawu, mpe beno zaba ti beno ke salaka yawu.

¹³⁶ Ntangu yayi, kana mu ke yufula beno, “Wapi mutindu beno lenda—beno lenda talisa ti beno ke sala yawu?”

¹³⁷ “Oh, mu ke siamisa yawu na mutindu mu ke zinga na yandi.” Beno me mona? “Mu kele kento ya kieleka, ya kusungama. Mu kele bakala ya kukwikama, ya kusungama, mpe yina ke talisa munu ti mu—ti mu zola kento ya munu; to mu zola bakala ya munu.” Beno me mona, luzingu ya beno ke talisa yina beno kele. Kima mutindu mosi Buklisto ke salaka. Beno me mona? Lukwikilu ya beno, beno ke tula kivuvu na mosi na yankaka, ya kele ya kuvedila. Mpe ya kele kima ya kieleka, ti beno lenda talisa yawu ve na muntu yankaka, kasi beno me kuzwa yawu, mpe bisalu ya beno ke siamisa yawu.

¹³⁸ Mpe ntangu beno kele na Lukwikilu ya kuvedila, ya kukondwa mvindu, mutindu zola ya beno kele samu na nkundi ya beno, na yina beno ke monisa yawu mutindu beno ke salaka. Beno ke niunguta diaka ve, beno zaba ti ya me salama, beno kwenda kaka na ntwala. Ata ti diambu ke monana konso mutindu yina, nionso yina muntu ke tuba, beno zaba yina salamaka. Beno zaba ti ya me suka; kaka mutindu beno zaba ti beno zola bakala ya beno, na mavimpi ya mbote mutindu beno zaba ti beno zola . . . Beno me mona, zola mpe lukwikilu fwana kwenda kintwadi. Bawu kele bampangi ya dikanda, bawu zola. Zola ke basisaka Lukwikilu.

139 Ntangu Satana ke meka beto, beto ke telemina yandi na Lukwikilu ya Kulunga na Ndinga ya Kulunga, mutindu Yesu salaka. Ndinga ya Nzambi kele ya kulunga. Beto kele na Lukwikilu ya Kulunga na Ndinga yayi ya Kulunga, mpe ke telemina Satana.

140 Ntangu yayi beto ke sala nswalu, na nswalu nionso mutindu beto lendaka.

141 Na nzila ya Lukwikilu ya Yandi na—na kati ya Ndinga ya Yandi beto (Yandi ke nunga), beto lenda nunga kima mosi: lufwa, difelo, mpe ntoni. Beto zaba ti Nzambi kele Nzambi, ti Lukwikilu ya Kulunga na Ndinga ya Nzambi ya Kulunga, Yandi nungaka nionso yina Yandi kutanaka na yawu. Lufwa lendaka telama ve na Ntwala ya Yandi. Kimbevo lendaka ve kutelama na Mvwandulu ya Yandi. Yandi vwandaka basika na Yandi mutindu banzadi ya ngolo, yandi vwandaka basika ntangu nionso, ngolo vwandaka basika na kinkuti ya Yandi. Bantu yayi, vwandaka ya kulala na bivudi ya Yandi; ba vwandaka tambula, ba vwandaka tula musapi ya bawu na lele ya Yandi mpe ba vwandaka beluka. Ntangu kento yina salaka yawu, na yina muntu nionso zolaka simba kinkuti ya Yandi, samu bawu monaka ti ya vwandaka na ngolo yina vwandaka basika na Yandi ntangu nionso, yina vwandaka basika mutindu banzadi. Yandi vwandaka kuna, ke tambula, ke tambula na yinza na Lukwikilu ya Kulunga, samu ti Yandi vwandaka Ndinga.

142 Mpe ntangu yayi, “Kana beno zinga na kati ya Munu,” na nzila ya Yandi, Yandi nataka Ndinga na beno; “mpe Ndinga ya Munu kuzinga na kati ya beno,” na manima kutambula na mutindu mosi ya nzila: bangolo yina ke basika na beno, banzadi ya yinto ya lusakumunu ya Nzambi ke basika kaka na bantu. Beno me mona yina mu zola kutuba? Mpe beno ke vuna yawu ve, beno ke banza yawu ve. Ya kieleka ya ke salama, mpe beno ke mona yawu. Kana beno ke na kubanza kaka yawu, yina ke sala ata mbote ve; kasi kana ya kele kieleka kuna, ya kieleka ya salamaka.

143 Ntangu yayi beno tala! Beno me mona, na nzila ya Yawu, ntangu Yandi telemaka mpe Yandi tubaka, “Kana beno bebisa Nzutu yayi (Tempelo yayi), Mu ke vumbula Yawu dyaka na bilumbu tatu.” Samu na yinki? Yandi vwandaka kaka na kyese ti Yandi zolaka sala yawu, samu ti Masonuku ke tuba ti Yandi ke sala yawu (Mesiya): “Mu ke bika ve moyo ya Yandi na difelo, to dyaka kubika ya Munu ya Santu kumona kupola.” Profete, yina Ndinga ke kwizaka, tubaka ti ya ke salama, mpe Yandi zabaka ti Yandi vwandaka Muntu yina.

144 Mpe ntangu... Yesu, Yandi mosi, tubaka, “Kisambu ya lukwikilu ke vulusa mbevo,” to “Bawu ke tentika maboko na zulu ya bambevo, mpe bawu ke beluka.” Kana . . .

Beno fwana vwanda na kivuvu mosi yina ya kulunga ti “ntangu maboko ke tulama na zulu ya munu, mu ke beluka,” samu Yandi tubaka mutindu yina.

¹⁴⁵ Yandi tubaka, “Beno bebisa Nzutu yayi, mpe Mu ke vumbula Yawu,” samu Yandi zabaka ti Yandi vwandaka Mesiya. “Mu ke bika ve Muntu ya Munu ya Santu kumona kupola”; Yandi zabaka ti Yandi vwandaka Muntu ya Santu. “Mu ke bika ve moyo ya Yandi na difelo”; Yandi salaka yawu ve. Yandi zabaka ti Yandi ke sala yawu. Yandi tulaka kivuvu ti Yandi vwandaka kuna samu na kununga lufwa mpe difelo, yandi tubaka, “Beno bebisa Yawu, kana beno zola, mpe mu ke vumbula Yawu dyaka na bilumbu tatu.” Oh, la la! “Mu kele na ngolo ya kupesa luzingu ya Munu, to Mu kele na ngolo ya kubaka yawu dyaka”; Yandi zabaka Nani Yandi vwandaka.

¹⁴⁶ Nge keke Muklisto. Nge keke na muswa na lusakumunu nyonso ya mpulusu yina Yesu fwilaka samu na nge. Ya keke nyonso ya beno! Ba me futa yawu yimeni, beno fwana kwikila kaka yawu. Beno banza yawu ve; kasi beno kwikila yawu, mpe beno zaba ti ya keke ya beno, mpe beno lenda kuzwa yawu. Oh, ya keke Lukwikilu ya kununga: beno zaba! Yinga.

¹⁴⁷ Yandi zabaka ti ya ke salama na ntwala. Yandi zolaka samunaka na ntwala ti ya zolaka salama, samu ti Yandi zabaka ti ya zolaka salama; mpe nyonso yina Yandi samunaka na ntwala, kusalama. Ntangu yayi, beno tala mbote! Nyonso yina Yandi tubaka, Nzambi zitisaka yina Yandi tubaka. Beno banza na yawu! Nyonso yina Yesu tubaka, Nzambi nataka Yawu na kusalama. Na yawu, Yandi zabaka ti Bandinga ya Yandi vwandaka Bandinga ya Nzambi. Ntangu yayi, beno tala! Disonuku yina mosi ke vutuka diaka na kati ya beto, “Kana *beno* tuba na mongo yayi.” Oh, la la! Mu—mu ke bika kaka yawu kukota kaka fyoti, beno me mona, samu ti beto ke vwanda na ndonga ya bisambu. Beto ke bika dibuundu mpe ke sambila samu na bambevo, bayina zola . . . fwana kwenda.

¹⁴⁸ Beno tala! Yandi zabaka ti Yandi sepelisaka Nzambi. Yandi zabaka ti ya vwandaka ve na kima mosi na luzingu ya Yandi. Nzambi pesaka kimbangi yimeni, “Yayi keke Mwana ya Munu ya luzolo na kati ya Yandi Mu me sepela mingi, beno kuwa Yandi! Yayi keke Mwana ya Munu ya luzolo na kati ya Yandi Mu me sepela na kuzinga,” na kilumbu ya mbotika ya Yandi. “Mu me sepela na kusala yinzo ya Munu ya kuzinga na kati awa, ya keke na ata kitumbu ve samu na Yandi ata fioti.”

¹⁴⁹ Ntangu yayi, ntangu Nzambi mosi yina ke kwiza na beno, mpe me sepela na kuzinga na kati ya beno, me sepela na kuzitisa ndinga ya beno, yina lukanu ya beno keke, . . . Yinki vwandaka lukanu ya Josué? “Beno vwanda swi, mwini!” Mpe yawu telemaka kuna. Amen! Ya kieleka! Yinki vwandaka lukanu ya Moise? Yandi me telemisa nkawa ya yandi na zulu ya—ya nzadi

mutindu *yina*, na manima yandi me bokila yawu “Zibuka!” Mpe yawu me zibuka! Beno me mona, nionso yina beno ke lomba. “Mpe kana beno tuba na mingo yayi, ‘Katuka awa,’ mpe beno tula ntembe ve, beno me mona, na kati ya ntima ya beno, kasi beno kwikila ti yina beno me tuba ke salama, beno lenda kuzwa yina beno me tuba.” Yina ke vutula *beno* na Ndinga. Ntangu yayi, yina kele miliki ya mpamba. Beno me mona? Ya ke vutula *beno*. Mu zaba ti ya ke dumuka kaka na zulu ya beno, mu banza, beno me mona, samu ti Yawu lenda ve kukanga. Kasi lukwikilu ya kieleka, ya kisina ke simba yawu, kaka na ntangu yayi.

¹⁵⁰ Mu me mona yawu, nkundi ya munu. Biblia yayi me zibuka na ntwala ya munu. Mu me mona yawu kusalama, mpe mu zaba ti ya kele Kieleka. Mu zaba, Nzambi na Mazulu zaba, ti mu lendaka zinga ve samu na kumanisa nsangu yayi, kasi mu—mu zaba ti ya me salama. Mu me mona yawu munu mosi. Mu kele mbingi ya Ndinga yina me salama, ti mu zaba ti Yawu kele Kieleka: beno tuba yawu, mpe beno telama kuna mpe beno mona Kiyidiki kunata kivangu ya moyo na luzingu, kaka na ntwala ya meso ya beno; beno ke ningisa yintu ya beno mpe ke kukiyufula; mpe na manima beno ke tala na nziunga mpe beno ke mona Yandi ke nata yankaka, ya kieleka kaka mutindu yawu, samu *nge* tubaka mutindu yina; mpe baluka awa mpe tuba, “Ya ke vwanda na yankaka kuna,” mpe beno tala, mpe yawu yina! Ntangu yayi, ya kele kieleka.

¹⁵¹ Oh, wapi kisika beto fwana vwanda? Ya kele na Lukwikilu ya Kulunga. Ata vision ve, “Tuba kaka Ndinga,” yina me monaka ntete ve mpadi. Yandi tubaka kaka Disonuku *yayi*, yina ya vwandaka, mpe “Tuba yawu, mpe kutula ntembe na yawu ve; kasi yina beno ke tuba, ya ke vwanda kuna.” Mpe mu bakaka Nzambi na Ndinga ya Yandi, mpe ya vwandaka kuna. Ya kieleka. Ya kele ngolo mingi . . . Mpe nkundi ya munu, mutindu pasteur ya beno, yina kele kaka ngolo mutindu ya vwandaka ntangu Josué telemisaka mwini; samu ti mwini vwandaka yimeni kuna, bima vwandaka sala, mpe yandi telemisaka mouvement yango. Kasi yayi, Yandi nataka kima yina vwandaka kuna ve, Yandi vangaka! Mu ke na kiese mingi na kuzaba Nzambi yina lenda baka putulu ya ntoto, kilumbu mosi, kukondwa kima mosi, mpe ke bokila munu diaka na luzingu, lukwikilu mosi yina, na manima ba me kuna na ntoni. Oh, la la! Yawu yina.

Lukwikilu ya munu ke tala na Nge,
Nge Mwana-dimeme ya Calvaire.

¹⁵² Beno ke tuba mpe beno tula ntembe ve, kasi beno kwikila ti yina beno me tuba, beno ke kuzwa yina beno me tuba. Beno me mona, beno kwikila ti ya ke salama!

¹⁵³ David, na Psaumes, zonzilaka na Yandi. Mpe na yawu, Yandi bakaka ngolo ya Yandi mpe Yandi sadilaka bayankaka. Yandi bikaka kaka yawu ve samu na Yandi mosi, kasi Yandi salaka na

bayankaka na nzila ya yawu; mpe vulusaka bayankaka, tii na nsuka, mpe Yandi lenda sala kima mutindu mosi ntangu yayi. Mpe silaka lukwikilu mosi na bakwikidi, na Ndinga ya Yandi, mpe Jean . . . mutindu Jean 14:12, Yandi tubaka yawu; Marc 16; mpe dyaka na Marc 11:23, beto vwanda me tanga kaka.

¹⁵⁴ Ntangu yayi, beno tala mbote. Ntangu yayi, Yandi me monika na beto na mutindu mosi yina Yandi salaka na bawu na Ngwisani ya Ntama, mpe na mutindu mosi Yandi salaka na Ngwisani ya Malu-malu; mpe me talisa na nzila ya Ndinga mosi, Klisto mosi. Mpe mu ke tuba na beno ti Klisto kele Mpeve-Santu. Mpova *Klisto* zola kutuba “mupakulami”; kaka muntu yina ba me pakula, yina kele Klisto, mupakulami. Bantu yikwa zaba ti ya kele kieleka? Ya kele ntend- . . . Mupakulami, ya ke vwanda na muntu yina ba ke pakula. Ya kupakulama na yinki? Biblia ke tuba na Actes 2, ti Yesu ya Nazareth, Muntu yina Nzambi ndimaka, ya kupakulama na Mpeve-Santu; kwendaka na zulu ya yawu mpe salaka bisalu ya nene mpe nyonso, beno me mona, ti Nzambi monisaka, siamisaka ti Yandi vwandaka na kati ya Muntu yayi.

¹⁵⁵ Mpe ntangu yayi, beto me kuma ya kupakulama na Mpeve mosi yina, ya pakulaka bamesiya; bamesiya ya kilumbu ya nsuka, samu na kubasisa mvumbukulu ya Yesu Klisto; samu na kutalisa ti Yandi kele ya kufwa ve, kasi na mutindu ya Mpeve-Santu, Yandi kele na kati ya bantu ya Yandi; ke na kutambulaka na kati-kati ya Kento ya Yandi ya makwela, na diambu ya zola samu na Yandi, yina ke mwangisa na kati ya Yandi, Yandi mosi. Ba ke na kukumaka mosi samu na Kudya ya Makwela; mpe bidimbu mosi, silaka na nzila ya Nzambi mosi, na kati ya Ndinga mosi, ke sala bakumonisama ya Yandi mosi.

¹⁵⁶ Ya kele ve na kima mosi me bikana samu na beto na kusala kasi kukwikila Yawu, mpe “beno kwikila yawu” kele *kima ya kieleka*, mpe yina ke vangaka Lukwikilu ya Kulunga. Beno banza kaka mutindu—mutindu beto kele kukondwa ngolo; beno banza kaka na yawu kaka minuti mosi, ntangu yayi.

¹⁵⁷ Ntangu yayi, beto mona. Yandi me sala bima nyonso mbote? Yandi me tubaka na beto kima mosi, kasi yina salamaka kaka mutindu Yandi tubaka yawu? Yandi salaka yawu ve, mpe Yandi vwandaka ve na Dikunzi ya nene ya Tiya yina vwandaka na kati-kati ya beto mpe salaka kaka kieleka mutindu Yandi silaka na kusala? Beto me mona Yawu ve? Science me baka Yawu ve, na manima ba zabisaka yawu na ntwala yina ke salama; na kukwendaka kuna mpe bazulunale mpe bamagazini, zonzilaka yawu mpe talisaka yawu, na yina ba tubaka na beno bangonda ntete yawu salama? Yandi me sala kaka ve mutindu Yandi salaka na Ngwisani ya Ntama, mpe Ngwisani ya Malu-malu? Mpe Yawu kele kaka kieleka Yandi mosi! Mpeve-Santu mosi yina ke kwiza, mpe kele Muswasikisi ya mabanza. “Mpe Ndinga ya Nzambi,

yina kele ya nswalu mingi mpe ya meno kulutila mbele ya meno zole, Muswasikisi ya mabanza mpe bansatu ya ntima.” Ya kele kieleka ve? Ya kele ve Nzambi mosi yina? Ntangu yayi, Yandi yina mosi, ya kele ve nzenza kisika yankaka, Yandi kele awa. Yandi kele awa, ke salaka yayi samu na kusala Lukwikilu ya Kulunga. Mu ke tala Yandi. Mu zaba ti Yandi kele awa ntangu yayi. Mu zaba ti Mpeve ya Yandi kele awa. Mu zaba ti Yandi zaba bima nyonso. Amen! Mpe mu zaba ti Yandi zola ku—kusala kima mosi. Yandi vwandaka sala kima mosi, samu na—samu na kusala kulunga yayi ya lukwikilu na kati ya bantu.

¹⁵⁸ Beto ke tambula na Seko, mutindu ya vwandaka na bilumbu ya Noé, na myoyo nana yina vulukaka? Beto ke kwisa mutindu Lot, na tatu ya Sodome? Beto ke kwisa, mutindu na bilumbu ya Jean Baptiste, na bakwikidi sambanu? Beto kwikila, samu ti bisalu ya Yandi kele ya kulunga! Ba me talisama konso kilumbu mpe na mutindu ya kulunga na ntuala ya beto, na kutalisaka ti Yandi kele Ndinga, Ndinga! Hébreux, kapu ya 4, me tuba.

*. . . ndinga ya Nzambi kele . . . ya meno kulutila mbele
nyonso ya meno zole, . . . mpe muswasikisi ya mabanza
mpe bansatu ya ntima.*

¹⁵⁹ Beno banza na yawu! Ndinga ya Nzambi kele Yawu, Muswasikisi ya bansatu ya ntima. “Samu ti Ndinga ya Nzambi kele moyo mpe ya ngolo mpe ya meno kulutila mbele ya meno ya balweka zole, ke kotaka mpe na kati samu na kukabula moyo na mpeve, mpe mikwa mpe butomfu, mpe kele Muswasikisi ya mabanza mpe bansatu ya ntima.” Ndinga kumaka nzutu! Alleluia! Ndinga ke sala na nzutu ya muntu, na nzila ya bidimbu ya nzutu, na nzila ya bisalu, na nzila ya bidimbu ya Masonuku, na mutindu ya kulunga, samu na kunata na beno Lukwikilu ya Kulunga samu na Enlevement ya Kulunga.

¹⁶⁰ Samu na yinki beto lenda tala Yawu ve? Ya kele misitiki ve; diabulu me tula bima nionso na yinza na ntuala ya beno, beno meka na kukeba, kusala ti beno . . . samu na kupekisa beno na kukwikila Yawu. Yandi ke nata lukutakanu mpe ke meka na kulosa nyonso yina yandi lenda na ntuala ya beno. Beno katula yawu na beno! Biblia ke tuba, “Beno telama mpe beno ningana.” Beno telama beno mosi.

¹⁶¹ Mpeve ya Yandi kele awa, Yandi zaba beno. Nge kele na kima mosi ya kusala, mpe yina kele kukwikila Yawu, samu na kundima Yawu. Yandi zaba. Nge ke kwikila yawu? Yandi zaba yina kele na kati ya beno, Yandi zaba yina beno kele, Yandi zaba yina nsatu ya beno kele, Yandi zaba yina beno kele na yawu nsatu.

¹⁶² Jim, nge ke kwikila ti Yandi zaba bébé yina? Yandi bakaka fièvre ya yandi na ntuala nge katuka, na bamvula nkama mosi na tanu. Nge ke kwikila ti Yandi ke belusa yawu? Kwisa na zulu ya yawu, bubu yayi, bambevo. Yawu ke bika yawu. Mu me tala

kaka kuna mpe mu me mona bawu ntete bawu kwenda na yinzo, yina bawu salaka. Ntangu yayi, ya kele kieleka.

¹⁶³ Mama Little, nge ke kwikila ti Nzambi ke pesa nge lunungu na zulu ya diabete yina? Ya kele na kento mosi ya kuvwanda na lweka ya nge, yina zaba nge ve, kasi Mpeve kele na zulu ya yandi. Yina yandi ke na boma samu na mwa . . . yandi kele na mwana yina ba fwana sala lipaso samu na disu to kima mosi. Yandi me katuka na Chicago. “Na nswalu mingi, ngolo mingi, kulutula mbele ya meno zole; Muswasikisi ya mabanza.” Yinki ya kele? Ndinga! Beno ke kwikila yawu? Ya kieleka.

¹⁶⁴ Ya kele na mama mosi ya kuvwanda kaka na ndonga yina ke landa kuna; ya vwandaka kaka na kupasula ya disu, ya vwandaka sala mbote mingi ve. Kasi beno—beno ke kwikila Yawu, ya ke kuzwa . . . beno ke—beno ke kuma mbote. Beno ke kwikila Yawu? Mbote mingi. Yandi, yandi ke na kubanza na yawu.

¹⁶⁵ Mama. Peckenpough, ya ke samu na nge ve, ya ke samu na mutekolo ya bakala yayi me vwanda awa. Nge ke na kusambila samu na yawu, kasi nge ke kwikila ti Nzambi ke belusa yawu? Beno ke kwikila ti Nzambi lenda tuba na munu yina ke tambula mbote ve na yandi. Badokotolo zaba ve; ve. Ya kieleka. Bapoumon yina kele na mpasi. Ya kieleka. Yandi kele na mpasi ya pounga. Ya kieleka! Ba kele na kati ya poto-poto kana ba ke bika yandi kukwenda na lukolo to ve. “Ya nswalu mingi, ngolo mingi, kulutula mbele ya meno zole.”

¹⁶⁶ Mu ke mona kento kuzimbisa madia ya yandi. Yandi kele kisika mosi, yandi bikaka munu kuzwa kizizi ya yandi kisika mosi kuna. Yinga, yandi kele ya kuvwanda na manima kuna. Nkumbu ya yandi kele Mama LewEllen. Yandi ke kwikila na ntima ya yandi ya muvimba, mpasi ya estomac ke bika nge. Amen!

¹⁶⁷ Awa kele na mama mosi ya kuvwanda kaka na lweka ya yandi, yina ke na kutalaka munu kaka ntangu yayi, ya kuvwanda na nsuka; yandi kele ya kulwata maneti. Yandi kele na arthritis. Ya kele na diboko ya nge ya kikento; ya vwandaka, ya kele ntangu yayi ve. Yinga, kana nge ke kwikila!

¹⁶⁸ Wapi mutindu samu na mwa bébé yina, kaka kuna na manima? Yandi me katuka na Ohio; yandi kele na cancer na disu. Beno ke kwikila ti Nzambi ke belusa yawu? Yandi ke sala yawu, beno ke kwikila yawu. Ashland, Ohio! Nge ke kwikila ntangu yayi ti Nzambi ke belusa yawu, Yandi ke sala yawu. Yinki Yawu kele? “Ngolo mingi, na nswalu nionso kulutula nionso . . .”

¹⁶⁹ Awa kele ya kuvwanda mama mosi awa, kima mosi me bula yandi, yandi kele na mpasi na dipeka ya yandi. Ya kele kieleka. Ya kele kieleka? Mbote mingi, beno kwikila Yawu, mpe ya ke kwenda. Beno me mona? “Ndinga ya Nzambi, Muswasikisi ya mabanza mpe ya bansatu ya ntima.”

¹⁷⁰ Ntangu yayi, ya kele ve na bakalati ya bisambu na kati ya kivinga yayi. Ya kele ve na muntu ya kusambila. . . beno kabula bakalati ya bisambu. Beto ke sadilaka yawu ve awa, kana ti ya kele kaka na nsatu ya kukangama na ndonga. Beno zola ti ba sambila samu na beno? Bantu yikwa zola ti ba sambila bawu na yina Ndinga me monisama na nzila ya nsuni? Bika ndonga yayi awa kutelama mpe kukulumuka nzila yayi, kaka na lweka yayi awa ntete, kaka na kati awa, nge yina zola ti ba sambila samu na nge. Na yina, na manima ya yina, mu ke zola kulwale yayi awa kukulumuka na manima ya bawu. Na yina na manima bawu me manisa, bika ti bantu yayi ya lweka awa kukwiza.

¹⁷¹ “Ya nswalu mingi, ngolo mingi, . . .” Mbele ya meno zole lenda sala yawu? Ve, tata! Kasi Ndinga ya Nzambi lenda sala yawu. Samu na yinki? Ya kele Ndinga ya Nzambi. Ntangu yayi, beno ke kwikila yawu?

¹⁷² *Munganga Ya Nene!* Wapi kisika kele mpangi ya kento yina me katuka kuna na—na Tennessee, Mpangi-kento Ungren, to Downing? “Munganga ya nene kele awa ntangu yayi.”

¹⁷³ Mu ke zimbana yawu ata fioti ve, na Fort Wayne na nkokila yina ntangu mwa mwana ya kento yina ya Amish to Dunkard vwandaka kuna, vwandaka bula yawu, “Munganga ya nene kele awa ntangu yayi,” na kuwaka ti mwana-bakala yina belukaka, yandi dumukaka, Mpeve-Santu kubwaka na zulu ya yandi, bansuki ya yandi ya kitoko kubwaka na mapeka ya yandi, mpe piano kondwaka ata fioti ve noti mosi. “Munganga ya nene kele awa, Yesu yina ke kabulaka mpasi.” Ngolo ya Kimpeve vwandaka sala ba-touche ya piano, kubula “Dokotolo ya nene kele awa ntangu yayi.”

¹⁷⁴ Beno tala, kele. . . Beno ke kwikila? [Muntu mosi me tuba, “. . .? . . .yinga, mu ke zola kwikila.”—Mu.] Nge ke zola? Beno me mona? Ntangu yayi beno bambuka moyo, ntangu beno ke luta. . . Ntangu yayi, kana beno kwikila yawu ve, beno kwisa ve, beno vwanda. Yandi tubaka, “Mu ke kwenda ve. Mu ke bula disakuba ve na zulu ya yayi. Mu ke kwisa, mu ke kwikila yawu.” Ntangu mu. . .

¹⁷⁵ Biblia ke tuba, “Bidimbu yayi ke landa bayina ke kwikila. Kana bawu tentika maboko na zulu ya bambevo, bawu ke beluka.” Ya kele kaka kieleka. Ntangu yayi, ya kele na yisi ya misiku, “kana beno ke kwikila Yawu.” Ntangu yayi, mu ke kwikila yayi. Nzambi me siamisa yawu na beno, mu ke kwikila Yawu. Beno me mona? Yandi monisaka Ndinga ya Yandi, samu na kutalisa ti ya kele Ndinga ya Yandi. Masonuku me lungisama, samu na kusiamisa ti ya kele yawu. Ntangu yayi, beno ke kwikila yawu ntangu beno ke luta. Beno ke sala yawu? Mpe na yina ntangu mu ke tentika maboko na zulu ya beno, . . . ya kele kieleka yina Biblia ke tuba.

¹⁷⁶ Nge kele na mafuta awa, Mpangi Neville? Baka yawu, mpe nge kwiza na lweka yankaka yayi, samu na kulungisa kaka Masonuku. Kwenda na lweka yayi awa, mpe pakula muntu nyonso na yina bawu ke luta, mpe beto ke sambila samu na bawu. Ntangu yayi, samu ti mu vwanda ya kundima, ti mu ke sala kisambu ya lukwikilu samu na mosi na mosi ya beno, beto nionso tentika maboko ya beno na zulu ya mosi na yankaka yina kele bakwikidi. Beno tanda maboko, mpe beno kubwisa maboko ya beno na zulu ya mosi na yankaka. Yayi kele kisika beto ke mona kima mosi na mwa ntangu fioti.

¹⁷⁷ Mu ke mona kaka mutindu dibuundu ya munu ke kwenda na ntwala, na yina beto ke kwikilaka; beno me mona kaka mutindu bantu me kwenda na ntwala; wapi mutindu bawu me kubama na kubaka Mbele mpe na kubasika na ndilu, na kutubaka, “Mu ke tula ntembe na nge, Satana. Beno me mona? Mu ke tula ntembe na nge! Nge lenda ve—nge lenda ve kukotisa munu diaka kukondwa kukwikila.” Samu na yinki bima yayi me salama? Na yawu bantu ke kwikila. Ya kele Ndinga. Ya kele kisika yina ke talisa ti mu ke na kulongaka na beno Kieleka, Ndinga. Ndinga me kuma nsuni, me kuma nsuni na kati ya beno; me sala Ndinga; me kuma Luzingu na kati ya beno, me sala Luzingu na kati ya munu. Beno me mona?

Munganga ya Nene! Mbote mingi, beto kulumusa bayintu ya beto ntangu yayi.

¹⁷⁸ Mfumu Yesu, Munganga ya nene kele awa ntangu yayi, Nge kele Munganga. Mu me longa Ndinga ya Nge, mpe Ndinga ya Nge me tuba ti Nge kele awa; ti Nge kele mutindu mosi mazono, bubu yayi, mpe kukonda nsuka; ti Nge lenda kubwa ve. Nge me kubwaka beto ata fioti ve, Mfumu. Mpe ntangu yayi, ti mosi na mosi ya bayayi yina kele na maboko ya bawu na zulu ya mosi na yankaka, ti balusakumunu ya Nzambi kuvwanda na zulu ya bawu. Mpe mutindu beto ke kwisa, bawu kele bakwikidi. Mpe na yina beto ke pakula bawu na mafuta, pasteur mpe munu, mpe ke lutisa bawu na ndonga yayi, bika ti mosi na mosi kuluta awa na lukwikilu samu na kukwikila yawu, kuzaba ti Nzambi ya kieleka ya Mazulu kele awa. Ti mosi na mosi kupesana mbote bawu na bawu. Bawu lenda kaka mbala mosi yayi, Mfumu? Bika kaka bawu. . . kubika yawu kukota, Mfumu, mbala mosi. Zibula meso ya bawu, Mfumu, ti bawu lenda mona yina ke salama, mpe kuvwanda ve mpofu, ke kwenda tengu-tengu, kasi kumona kieleka ya Mvwandulu ya Yesu Klisto ya kuvumbuka. Pesa yawu, Mfumu, na Nkumbu ya Yesu. Amen.

¹⁷⁹ Mu ke tuma beno na Nkumbu ya Yesu Klisto, ti beno kota ve na ndonga yayi kana ti beno kuwa ve ti beno kele na Lukwikilu yina ya Kulunga, samu ti beno ke na kubakaka kaka ntangu ya bawu, na ntangu ya muntu yankaka. Beno sala yawu ve! Mpe na . . . ntangu nyonso yina mu me longa beno, mu me tubaka

ntete kima mosi na beno kasi yina salamaka? Ya kieleka! Mfumu salaka yawu. Yandi salaka yawu ve samu na munu, mu ke kwikila. Yandi salaka yawu samu na beno, ti beno lendaka kwikila ti yina mu ke tuba na beno kele Kieleka. Ntangu yayi beno ke kwikila yawu, ya ke vwanda mbote, mpe ya . . . beno ke beluka. Ntangu beno ke luta awa, beno kotisa kukondwa lukwikilu ya beno kaka na yayi . . . na posi ya kimpeve awa. Beno ke mona yawu ve, kasi ya kele kuna. Ntangu mafuta yina ke simba beno, beno bika kukondwa lukwikilu ya beno kaka kuna. Tulula yawu mpe kwenda na Lukwikilu ya Kulunga ti beno kele na mavimpi ya mbote. Beno zola yawu? Mfumu sakumuna beno, kuna.

¹⁸⁰ Mbote mingi, mu ke yufula muntu yina lenda twadisa bankunga, kaka na . . . Wapi kisika kele mulongi ya nene, mpangi ya bakala, yina . . . ? Yinki kele nkumbu ya yandi? Capps, Mpangi Capps. Yandi kele na ndonga? Yinki yina? Kwisa awa, Mpangi Capps, mpe beno telama kuna mpe beno yimba (dibuundu) na yina beto nyonso ke sambila, “Munganga ya nene kele awa ntangu yayi.”

¹⁸¹ Na yina bawu ke na kutwadisa yawu, mosi na mosi ke yimba ntangu yayi na ntima ya beno. Beno yimbila ve, beno tuba, “Mu ke yimbila, ‘Munganga ya Nene kele awa ntangu yayi, Yesu yina ke kabulaka mpasi. Ke tuba, bantima ya kubwa samu na kuvuna, Yesu yina ke kabulaka mpasi.’” Oh, oh, la la!

¹⁸² Na ditama ya beno nyonso! Na misapi ya beno. Mpeve ya beno pesa kimbangi. “Yinga, Munganga ya nene kele awa ntangu yayi, yina ke kabulaka mpasi Yesu!” Yandi ke talisa ti Yandi kele awa! Mu ke kwikila Yandi. Amen.

¹⁸³ Mbote mingi. Ti . . . Ti bayina kele na lukwikilu kukwiza na ntwala.

¹⁸⁴ Na Nkumbu ya Yesu Klisto, mu ke tentika maboko ya munu na zulu ya yandi samu na kubeluka ya yandi.

Na Nkumbu ya Yesu Klisto, mu ke fundisa kimbevo.

¹⁸⁵ Na Nkumbu ya Yesu Klisto, mu ke tentika maboko na zulu ya mpangi ya munu ya bakala, samu na kubeluka ya nzutu.

¹⁸⁶ Na Nkumbu ya Yesu Klisto, mu ke tentika maboko na zulu ya mpangi ya munu ya kento samu na kubeluka ya yandi.

¹⁸⁷ Na Nkumbu ya Yesu Klisto, mu ke tentika maboko na zulu ya mpangi ya munu ya bakala samu na kubeluka ya yandi.

Na Nkumbu ya Yesu, mu ke tentika maboko na zulu ya mpangi ya munu ya kento samu na kubeluka ya nzutu.

Na Nkumbu ya Yesu, mu ke tentika maboko na zulu ya mpangi ya munu ya kento.

Na Nkumbu ya Yesu Klisto, mu ke tentika maboko na zulu ya mpangi ya munu ya kento samu na kubeluka ya yandi.

Na Nkumbu ya Yesu Klisto, mu ke tentika maboko na zulu ya mpangi ya munu ya bakala.

Na Nkumbu ya Yesu Klisto, mu ke tentika maboko na zulu ya mpangi ya munu ya kento.

¹⁸⁸ Na Nkumbu ya Yesu Klisto, mu ke tentika maboko na mpangi ya munu ya bakala samu na kubeluka.

Na Nkumbu ya Yesu Klisto, mu ke tentika maboko na zulu ya mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu Klisto!

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala.

¹⁸⁹ Na Nkumbu ya Yesu Klisto, belusa yandi, mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu!

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya bakala.

¹⁹⁰ Na Nkumbu ya Yesu, belusa mpangi ya munu ya bakala. Ti yandi beluka.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya kento.

Na Nkumbu ya Yesu, belusa yandi, mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya bakala.

¹⁹¹ Na Nkumbu ya Yesu, belusa mwana yayi. Nzambi, pesa yawu.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mwana yayi ya fyoti ya bakala.

Na Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Nkumbu ya Yesu, belusa mwa mwana ya kento yayi.

¹⁹² Na Nkumbu ya Yesu, belusa yandi, mpangi ya munu ya kento.

Na Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya bakala.

¹⁹³ Nkumbu ya Yesu, belusa yayi, mpangi ya munu ya bakala, Mfumu.

Nkumbu ya Yesu, belusa mpangi ya munu ya bakala.

Nkumbu ya Yesu, belusa, Mfumu, mpangi ya munu ya bakala.

Nkumbu ya Yesu, belusa mpangi ya munu ya bakala.

Nkumbu ya Yesu, Mfumu...?...samu na nkembo ya Nzambi.

¹⁹⁴ Belusa mpangi ya munu ya bakala, na Nkumbu ya Yesu. Bika yawu swi.

Na Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya bakala.

Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya kento.

- Nkumbu ya Yesu, belusa mwana yayi.
 Nkumbu ya Yesu, belusa mpangi ya kento yayi.
 Nkumbu ya Yesu, belusa mpangi ya kento yayi.
- 195 Na Nkumbu ya Yesu Klisto, belusa mpangi ya kento.
 Nkumbu ya Yesu, belusa mpangi ya kento . . . ? . . .
 Na Nkumbu ya Yesu, belusa mpangi ya munu ya kento.
 Na Nkumbu ya Yesu, Mfumu, belusa mpangi ya beto
 ya kento.
 Na Nkumbu ya Yesu, belusa mpangi ya munu ya bakala,
 belusa yandi.
- 196 Na Nkumbu ya Yesu Klisto, belusa mpangi ya munu ya
 kento, Mfumu.
 Na Nkumbu ya Yesu, belusa mpangi ya munu ya bakala.
 Nkumbu ya Yesu, belusa mpangi ya munu ya bakala.
 Na Nkumbu ya Yesu, belusa mpangi ya munu ya bakala.
 Nkumbu ya Yesu, belusa mpangi ya munu ya kento.
 Nkumbu ya Yesu, belusa yayi, mpangi ya munu ya kento.
 Na Nkumbu ya Yesu, belusa mwa mwana ya kento yayi.
 Na Nkumbu ya Yesu, belusa mpangi ya munu ya kento.
 Nkumbu ya Yesu, belusa mpangi ya munu ya bakala.
 Nkumbu ya Yesu, belusa mpangi ya munu ya kento.
 Nkumbu ya Yesu, belusa mpangi ya munu ya kento.
 Nkumbu ya Yesu, belusa mwana yayi.
- 197 Belusa mwana, Mfumu, na Nkumbu ya Yesu.
 Belusa mwana ya fyoti ya bakala, na Nkumbu ya Yesu.
 Belusa mpangi ya munu ya kento, Mfumu, na Nkumbu
 ya Yesu.
 Belusa Mpangi ya munu ya kento Collins, Mfumu, na
 Nkumbu ya Yesu.
 Belusa mpangi ya munu ya kento, na Nkumbu ya Yesu.
 Belusa mpangi ya munu ya bakala, na Nkumbu ya
 Yesu Klisto.
 Belusa mpangi ya munu ya kento, na Nkumbu ya Yesu.
- 198 Beno bika kukondwa lukwikilu ya beno ntangu yayi.
 Na Nkumbu ya Yesu, belusa mpangi ya munu ya bakala.
 Na Nkumbu ya Yesu, belusa mpangi ya munu ya bakala.
- 199 Beno losa kukondwa lukwikilu ya beno na kati ya sanduku
 ntangu yayi, beno luta, beno baka Lukwikilu ya Kulunga.
 Na Nkumbu ya Yesu, baka yawu. Bika yawu salama.
 Na Nkumbu ya Yesu, pesa yawu, Mfumu.

Na Nkumbu ya Yesu, pesa yawu, Mfumu.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento, Mfumu.

Na Nkumbu ya Yesu, belusa mpangi ya munu ya kento! . . . ? . . .

Na Nkumbu ya Yesu, belusa yandi.

Na Nkumbu ya Yesu, belusa mpangi ya munu ya kento.

²⁰⁰ Lusakumuna na nge, mpangi ya bakala. Na Nkumbu ya Yesu, belusa Mpangi Cox, Mfumu. Nkembo na Nzambi!

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

²⁰¹ Ntangu yayi, beno bambuka moyo, mu ke na kutulaka konso kitini ya lukwikilu yina mu zaba kusala, na yayi, samu na lukanu mosi.

Na Nkumbu ya Yesu, belusa mwa mwana ya kento yayi.

Na Nkumbu ya Yesu, belusa mpangi ya kento yayi.

²⁰² Nzambi, mu ke tentika maboko na zulu ya bébé. Mutindu mosi yandi ke beluka, na Nkumbu ya Yesu. Amen.

Na Nkumbu ya Yesu, belusa mwana-kento yayi ya fyoti.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala yayi.

²⁰³ Mwana ya fyoti ya kento? Kangama na nge. Na Nkumbu ya Yesu Klisto, belusa bawu, Mfumu, samu na nkembo ya Nge.

Na Nkumbu ya Yesu, belusa mpangi ya beto ya kento.

Na Nkumbu ya Yesu, belusa mpangi ya beto ya kento.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Yesu, belusa mwa mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

204 Na Nkumbu ya Yesu Klisto, mu ke lomba kubeluka ya yandi.

Na Nkumbu ya Yesu, belusa mpangi ya munu ya kento, Mfumu.

Na Nkumbu ya Yesu, belusa mwa mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu Klisto, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

205 Na Nkumbu ya Yesu Klisto, belusa mpangi ya munu ya bakala, mwana.

Na Nkumbu ya Yesu, belusa bawu, Mfumu.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya bakala.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya munu ya kento.

Nkumbu ya Yesu, belusa mpangi ya munu ya bakala.

Belusa mpangi ya munu ya kento, na Nkumbu ya Yesu.

Belusa mpangi ya munu ya bakala, na Nkumbu ya Yesu.

Belusa mpangi ya munu ya kento, na Nkumbu ya Yesu.

Belusa mpangi ya munu ya kento, na Nkumbu ya Yesu.

Belusa mpangi ya munu ya kento, na Nkumbu ya Yesu Klisto.

Belusa mpangi ya munu ya kento.

206 Belusa mpangi ya munu ya kento. Sakumuna bawu, Mfumu, samu na bawu . . . ? . . . na Nkumbu ya Yesu.

Na Nkumbu ya Yesu, belusa mpangi ya munu ya kento.

Na Nkumbu ya Yesu, belusa mpangi ya beto ya bakala.

Na Nkumbu ya Yesu, belusa mpangi ya beto ya bakala, Mfumu.

Na Nkumbu ya Yesu Klisto, belusa mpangi ya munu ya kento, Mfumu.

Na Nkumbu ya Yesu, pesa lombilu ya yandi.

Na Nkumbu ya Yesu, belusa mpangi ya munu ya bakala.

207 Beno bika kukondwa lukwikilu ya beno. Beno kwiza, na kukwikilaka ntangu yayi, Nzambi ke pesa yawu. Beno kwiza, na

kukwikilaka yawu, mpe Nzambi ke pesa yawu. Mu ke kwikila yawu, mu ke na kusadilaka lukwikilu nyonso mu zaba. “Bawu ke tentika maboko na zulu ya bambevo; bawu ke beluka.”

Na Nkumbu ya Yesu, belusa mpangi ya munu ya bakala.

Na Nkumbu ya Yesu Klisto, belusa mpangi ya munu ya kento.

²⁰⁸ Wapi mutindu ya kele na meso yayi, Mpangi Neville? Mpangi Dauch, nkeni ya lemvo ya Nzambi! Yayi kele muntu yina zolaka kufwa, sabala mosi to zole me luta.

²⁰⁹ Na Nkumbu ya Yesu Klisto, Nzambi, Nge fwana zola yandi, Tata, samu ti Nge salaka bima ya nene samu na yandi. Mu ke tentika maboko ya munu na zulu ya yandi, na Nkumbu ya Yesu Klisto.

²¹⁰ Mfumu Nzambi, na zulu ya kento ya yandi ya ntalu, mu ke tentika maboko ya munu na zulu ya yandi, Nkumbu ya Yesu Klisto, samu na kubeluka ya yandi. Amen.

Yawu nyonso ya bawu?

²¹¹ Ntangu yayi, beto kulumusa yintu ya beto ntangu yayi.

Munganga ya nene kele awa ntangu yayi,
Yina ke kabulaka mpasi Yesu;
Yandi ke kindisa ntima ya kulemba,
Oh, beno kuwa ndinga ya Yesu.

Noti ya lembami mingi na nkunga ya selafa,
Nkumbu ya lembami mingi na zulu ya yinwa
ya yina ke kufwa,
Nkunga ya lembami mingi ba me yimbaka
ntete ve,
Yesu, Yesu ya kusakumuna.

²¹² Beno zaba yina mu me sala na beno? Beno ke bokilaka munu pasteur ya beno, mpe beno ke tuba mbote, samu na yawu mu kele. Kana mu, pasteur ya beno, me kukitalisa na nzila ya Yesu Klisto, ti mu ke sala kusalu ya Yandi, na yina beno kwikila ndinga ya munu, na kusalaka kusalu yayi ya lukwikilu, na kutentikaka maboko na zulu ya beno, Mu me fundisa kimbevo mpe bampasi yina ke yangisa beno, beno kwikila yawu, mutindu mosi beno ke vwanda na lombilu ya beno, kukondwa kutala yina ya kele, samu ti nyonso lenda salama na bayina ke kwikila. “Mpe ntangu nge ke sambila, kwikila ti nge me kuzwa yina nge me lombu.” Mpe ya kieleka mu ke kwikila ti mu me kuzwa yawu, mpe na kati ya ntima ya munu mu me ndima kubeluka ya nge nionso, mu me ndima yawu, ti yawu me salama. Mu ke kwikila yawu, mu ke kwikila yawu na nionso yina kele na kati ya munu. Mpe, na maboko ya munu na zulu ya bamuswale yayi yina kele awa, mu vwandaka tala yawu mbote-mbote, Mu ke kwikila ti ba ke basisa kaka kieleka yina bantu me lombu. Mu—mu ke kwikila yawu.

213 Yayi ke kota na Kubenda ya Tatu yina! Mu—mu ke kwikila yawu. Ntangu yayi mu zola kuyufula beno kyuvu ya kieleka, beno bayina lutaka na ndonga ya bisambu. Beno lenda kwikila ya kieleka, mpe kuwa ntangu yayi, ti ya kele na kima mosi me salama na kati ya beno kubanda beno me tentika maboko na zulu ya beno? Beno telemisa diboko ya beno! . . . ? . . . Yawu yina. Yawu yina beto vwandaka vingila. Ntangu yayi, yayi kele ve . . . Yayi ke na kukumaka kaka mbote ntangu yayi. Beno me mona? Bandaka kaka na . . . Mu salaka yayi samu na lukanu mosi. Mu ke na kusala kima mosi, beno me mona, ya ke na kukatula mukanda yayi ya lukwikilu mpe ke vutuka mbala mosi na kubanda mpe ke kota, beno me mona, na mutindu ya kutelemisa lukwikilu na kati ya ntangu yina beno me talaka yawu ntete ve mutindu yina. Lukwikilu ve, kasi Lukwikilu ya Kulunga, tunga yawu na kati *awa*. Mpe beno tala mbote Nzambi ya kulunga, na ntima ya kulunga, na kubumbaka nsilulu ya kulunga, na nzila ya Ndinga ya Yandi ya Kulunga, yina kele ya meno mingi kulutila mbele ya meno zole mpe Muswasikisi ya mabanza ya ntima. Yinki? Beto ke na kukwiza ntangu yayi na ya kulunga, samu ti bantu fwana kuma na yayi samu na Enlevement. Ya kele yina ke na kangaka kaka yawu ntangu yayi, ke na kuingilaka na Dibuundu yango na kukota na Lukwikilu yango ya Kulunga yina me Zanguka, na kusosaka yawu. Ya zola tuba kuzenga bansuki samu na munu, ya zola tuba mingi samu na beno, kasi kintwadi beto ke sala yawu na lemvo ya Nzambi. Amen.

Munganga ya nene kele awa ntangu yayi,
Yina ke kabulaka mpasi . . .

214 Mfumu Yesu, sakumuna mpangi ya munu ya bakala ya luzolo. Bika ti Mpeve-Santu ya Nge kusala ve pasteur yayi mbote, mpe kukeba yandi na mavimpi ya mbote mpe na ngolo, na kati ya kusalu yina Nge bokilaka yandi. Na Nkumbu ya Yesu. Mu ke na kutuba yawu, Mfumu. Mu zola yandi. Beto ke lomba yawu. Beto zaba ti ya kele kieleka. Beto ke na kukwikilaka yawu ntangu yayi.

Nkumbu ya lembami mingi ba me yimbaka
ntete ve,
O Yesu, Yesu ya kusakumuka.

215 Beno zola Yandi ve? Beno banza kaka: kaka awa ntangu yayi, beno lomba yimeni kusalu na kati ya nzutu ya beno, na kubeluka ya beno, samu ti Yandi silaka ti ya ke salama. Mpe ntangu yayi, beno me mona, beno me simba yina mu vwandaka tuba na nkokila yayi? Beno kele na kingana ya yawu? Beno me mona, “Kana *beno tuba* na mongo yayi,” beno me mona, beno tula ntembe ve, beno tula ntembe ve, kasi beno kwikila yawu yina beno me tuba. Ntangu yayi beno tala yawu mbote, na manima ya baminuti tanu, diboko nyonso kumatata, kusalu yina vwanda

lutaka kaka na bawu ntangu yayi. Oh, la la! Yandi yayi. Yawu yina! Yinki ya kele? Mvwandulu ya Munganga ya nene.

²¹⁶ Oh, beto telemisa maboko ya beto na Nzambi mpe beto yimba dyaka yawu.

Munganga ya nene kele awa ntangu yayi,
 Yesu yina ke kabulaka mpasi;
 Yandi ke kindisa ntima ya kulemba,
 Oh, beno kuwa ndinga ya Yesu.

Noti ya kulutila lembami na nkunga ya selafa,
 Nkumbu ya kulutila lembami na zulu ya yinwa
 ya yina ke kufwa,
 Nkumbu ya lembami mingi ba me yimbaka
 ntete ve,
 O Yesu, Yesu ya kusakumuka.

²¹⁷ Beto telama kaka mwa ntangu fyoti. Beto sambila kaka Yandi na kati ya ntima ya beto. Beno banza na yawu: Nzambi, Yandi kele awa. Yandi kele awa. Nani? Nani me kukitalisa Yandi mosi mutindu Ndinga vwandaka? “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga kumaka muntu mpe zingaka na kati-kati ya beto, mutindu mosi mazono, bubu yayi, mpe kukonda nsuka. Ndinga kele mbele ya meno zole, mpe Muswasikisi ya mabanza mpe ya bansatu (samu na yinki beno me kwisa awa, samu na yinki lukanu ya beno ya kuvwanda awa, samu na nani beno kele)”; kukitalisa Yesu Klisto samu na kuvwanda Mesiya, mpe bubu yayi Yawu ke talisa ti Yandi kele Mesiya yina mosi, mazono, bubu yayi, mpe kukonda nsuka.

²¹⁸ Munganga ya Nene, Yina kele awa, Yina tubaka, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke beluka. Mpe kana beno tuba na mongo yayi, ‘Katuka awa,’ mpe beno tula ntembe ve na kati ya ntima ya beno, kasi beno lenda kwikila.” Kana Yandi lenda kuvanga bampadi, yina kele na mutindu nionso ve, to kima mosi ve kuna samu na kukwikila; ya kele lukwikilu ya munu mosi yina ke kwenda mpe ke sala yawu, lukwikilu ya munu na yina Yandi tulaka ntembe na munu na kulomba. Yandi tulaka ntembe na munu na kuyufula yawu. Mpe mu kuzwaka lutumu ya Yandi na kutumama na Ndinga ya Yandi, mu yufulaka yawu, mpe yawu monikaka! Nzambi na Mazulu zaba ti ya kele kieleka. Yandi lenda mpe ve kubelusa bambevo? Kana Yandi lenda zangula munu na lukwikilu na mutindu yayi, ata mpe samu na bantu, ata ti bawu lenda mata ve na kizunga yina. Kana bawu lenda sala yawu ve, Yandi lenda sadila lukwikilu ya munu. Yandi lenda zangula munu na kisika yina, mpe mu ke mata samu na nge. Mu ke kwikila samu na nge. Mu ke na kuzonzila nge.

²¹⁹ Mu kele mpangi ya beno ya bakala, yina me telama mutindu mpangi ya beno ya bakala, musambidi, yina ke na kumeka na

kusimba beno mbote na ntwala ya Nzambi. Mpe mu me telama awa kaka na ntwala ya Kiti ya kimfumu ya Mpembe ntangu yayi, mpe ke kangisa yawu. . . ke lakisa musapi ya munu na Munkayulu yango ya menga kuna, mpe ke zonza na nzila ya Nkumbu ya Yandi ti ya me salama. Ya fwana salama, mpe ya fwana salama. Beno zaba ti ya me salama. Mu zaba ti ya me salama, mutindu mosi beno zaba ti ya me salama, mpe ya kele mutindu yina. Ya kieleka. Amen.

Nkumbu ya lembami mingi ba me yimbaka
ntete ve,
O Yesu, Yesu ya kusakumuka.

Noti ya lembami mingi na nkunga ya selafa,
Nkumbu ya kitoko na zulu ya yinwa ya yina ke
kufwa,
Nkumbu ya lembami mingi ba me yimbaka
ntete ve,
Yesu, Yesu ya kusakumuka.

²²⁰ Mpe bampeve ya yimbi vwandaka ya kutumama na beto na Nkumbu ya Nge, na Nkumbu ya kulutila mbote na ndinga ya bantu yina ke kufwa. Bampeve ya yimbi. . . Yina—Yina ke vumbula bantu ya kufwa, Yina ke belusaka bambevo, Yina ke sukula muntu ya bwazi, Yina ke basisaka bampeve ya yimbi, Yina ke salaka Miklisto. Ya kele ve na Nkumbu yankaka na yisi ya Mazulu. Mu ke zinga na kati ya Yawu, mu me botama na kati ya Yawu, mu ke kwikila Yawu, mu ke sambila na Yawu. Oh, bika mu kuma kitini ya Yawu. Bika mu zimbana munu mosi; mpe mu tala yawu, Mfumu, na Nge, Nkumbu yina bokilaka Yesu Klisto, Mesiya yina me pakulama, ti mu ke na kukima mbangu nzila ya munu na nzila ya poto-poto ya kukondwa lukwikilu samu na kulakisa kitoko ya Yesu Klisto: yina kele mutindu mosi mazono, bubu yayi, mpe kukonda nsuka.

²²¹ Nzambi sakumuna beno ntangu yayi. Ntangu beno ke vutuka awa Lumingu ke kwisa, beno pesa kimbangi mutindu beno belukaka, yinki salamaka na sabala yayi. Beno tala mbote mpe beno mona yina ke salama. Ya me suka! “Wapi mutindu beno ke zaba?”

²²² Yandi tubaka na munu na “kutuba yawu,” mpe mu tubaka yawu. Kaka yina. Kaka yina. Ya me suka. Mu ke kwikila yawu. Ntangu yayi, pasteur, Mpangi Neville.

²²³ Kaka ntangu fyoti. [Mpangi-bakala mosi ke tuba na bandinga, mpangi yankaka ya bakala me tendula—Mu.]

²²⁴ Nkumbu ya Mfumu kusakumuka. Beto telemisa diboko ya beto mpe beto sambila Yandi na mwa ntangu fioti.

²²⁵ Beto ke tonda Nge, Mfumu. Beto ke tonda Nge, Mfumu. Matondo na Nge, Tata. Matondo na Nge, Tata.

²²⁶ Mutindu mukwikidi, beno me tala kitamina na mutindu nsangu me tubama; mpe na muingu ba zonzaka yawu, mpe beno tala mbote ntendulu kuvutuka na mutindu mosi? Kaka yina. Beno tala mbote yinki ya vwandaka, kieleka na Nsangu; mpe na kusiamisaka ti kima yina vwandaka Kieleka, ti Yandi salaka yimeni yina Yandi silaka beno ti Yandi ke sala. Beno tala mbote mutindu yawu basikaka, mpe beno tala mbote mutindu yayi ke tendula. Beno tala mbote bantangu yikwa *yandi* zonzaka, mpe beno tala mbote bampova yikwa *yandi* tubaka, beno me mona, kaka kieleka.

Mfumu sakumuna beno, tii mu ke mona beno dyaka.
Amen.



LUKWIKILU YA KULUNGA KNG63-0825E
(Perfect Faith)

Nsangu yayi ya Mpangi William Marrion Branham, kulongamaka na Kingelesi, na Lumingu na nokila, na kilumbu ya 25 ya Ngonda ya nana, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2023 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org